


قاضی القضاۃ نیپال، مفتی اعظم نیپال، مصلح قوم و ملت حضور شیر نیپال مفتی جیش محمد صدیقی برکاتی علیہ الرحمہ کی
اصلاحی خدمات کے مختلف گوشوں سے دو گوشوں پر مشتمل خوبصورت رسالہ

حضور شیر نیپال کی اصلاحی خدمات



حضور شیر نیپال کی اصلاحی خدمات

مصنف

ابوالعطر محمد عبدالسلام امجدی برکاتی

ابن حضرت مولانا محمد ضمیر الدین قادری (تارا پٹی، دھنوشا، نیپال)

جنرل سکریٹری مسلم بورڈ نیپال (قطر یونٹ)

حضور شیر نیپال کی

اصلاحی خدمات

مصنف

ابوالعطر محمد عبدالسلام امجدی برکاتی

تارا پٹی، دھنوشا (نیپال)

جنرل سکریٹری مسلم بورڈ نیپال (قطریونٹ)

ناشر

البرکات اکیڈمی خانقاہ برکات لہنہ شریف، ضلع دھنوشہ، جنگپور (نیپال)

نام کتاب: حضور شیر نیپال کی اصلاحی خدمات

مؤلف: ابو العطر محمد عبدالسلام امجدی برکاتی

(تارا پیٹی، دھنوشا، نیپال)

نظر ثانی: ابو العطر محمد عبدالسلام امجدی برکاتی

(تارا پیٹی، دھنوشا، نیپال)

سنہ تالیف: 2023ء

سنہ اشاعت: جنوری 2024ء (برقی)

سیکنگ: مفتی محمد کلام الدین نعمانی امجدی مصباحی (دوحہ قطر)

ناشر: البرکات اکیڈمی خانقاہ برکات لہنہ شریف، ضلع دھنوشہ، جنگپور (نیپال)

{ ملنے کے پتے }

خانقاہ برکات لہنہ شریف (نیپال)

www.barkatussunnah.com

فہرست مشمولات

نمبر شمار	مضامین	صفحہ نمبر
1	نذرانہ عقیدت بہ بارگاہ جیش ملت	5
2	انتساب	6
3	تقریظ بابرکت و رحمت	7
4	پہلا باب: مختصر تعارف حضور شیر نیپال علیہ الرحمہ	9
5	ولادت	10
6	ابتدائی تعلیم	10
7	درس نظامی کی تعلیم	11
8	فراغت	12
9	تدریسی و تبلیغی خدمات	13
10	بد مذہبوں کا تعاقب و رد	16
11	بیعت و خلافت	17
12	سفر حج و عمرہ اور آخری سفر	17
13	منقبت در شان حضور شیر نیپال علیہ الرحمہ	18
14	دوسرا باب: ہندوانہ رسم و رواج اور فتاویٰ شیر نیپال	20
15	ہندوانہ رسم و رواج سے توبہ	28
16	گیارہ بنیادی باتیں	29
17	مسئلہ کا جواب شافی	32

32	سورہ توبہ کی ایک آیت کی ایمان افروز تفسیر	18
33	توبہ صادقہ	19
34	گھر سے پیڑھی اکھاڑ پھینکوا یا	20
37	تیسرا باب: وہابی سے رشتہ اور فتاویٰ شیر نیپال	21
37	فرقہ وہابیہ اور اس کا فتنہ	22
38	نیپال وہاب سے وہابیت کا جنازہ	23
38	فرقہ وہابیہ کیا ہے	24
41	وہابی سے نکاح حرام ہے	25
46	ایک حیلہ کارد	26
47	وہابی سے نکاح کا حکم فتاویٰ رضویہ کی روشنی میں	27
50	مشکل کشائی	28
51	خلاصہ کتاب	29

نوٹ:

حضور شیر نیپال علیہ الرحمہ کی تصانیف و تالیفات اور آپ کی حیات و خدمات کے مختلف گوشوں پر کتابوں اور مضامین و مقالات کا مطالعہ کرنے کے لئے درج ذیل ویب سائٹ پر ضرور تشریف لائیں۔

www.barkatussunnah.com

اور بھی دیگر دینی کتابوں اور مضامین کا مطالعہ کرنے کے لئے مذکورہ بالا ویب سائٹ وزٹ کر سکتے ہیں۔

نذرانہ عقیدت بہ بارگاہ جیش ملت

حضور شیر نیپال علیہ الرحمہ کی حیات و خدمات کے جس ایک پہلو پر آپ کے فتاویٰ کی روشنی میں فدائے مرشد یہ ناچیز ابوالعطر محمد عبدالسلام امجدی برکاتی عفی عنہ نے قلم اٹھایا ہے، اس میں فقیر کہاں تک کامیاب ہے یہ فیصلہ تو قارئین منصف مزاج ہی سنائیں گے مگر یہ کاوش بطور نذرانہ حضور شیر نیپال علیہ الرحمہ کی بارگاہ میں پیش کرتا ہوں اور دعا کرتا ہوں کہ مولیٰ تعالیٰ اس خدمت کا ثواب میرے مرشد گرامی، مشفق استاذ، مفتی اعظم نیپال، وقار مملکت، ناشر مسلک اعلیٰ حضرت، داعی کتاب و سنت حضور شیر نیپال مفتی جیش محمد صدیقی برکاتی علیہ الرحمہ کی روح پر فتوح کو عطا فرمائے اور آپ کے درجات کو خوب بلند فرمائے۔ اور آپ کے صدقے میری تمام مشکلوں کو دور فرمائے۔ آمین بجاہ سید المرسلین ﷺ

گدائے مرشد

ابوالعطر محمد عبدالسلام امجدی برکاتی عفی عنہ

تارا پٹی، دھنوشا (نیپال)

حال مقیم: دووہ قطر

انتساب

میں اپنی یہ کاوش ان نفوس بابرکت کی طرف منسوب کرتا ہوں جن کی دعاؤں اور وجود مسعود سے میری زندگی میں برکات کی بارش ہونی شروع ہوئی، بہت سے پریشانیوں سے نجات ملی اور امراض سے شفا۔ یعنی میرے والد محترم حضرت مولانا محمد ضمیر الدین قادری و والدہ عفت مآب عظیمہ خاتون اطال اللہ عمر ہما، میری بیٹیاں عزیزہ شگفتہ فاطمہ عرف ترنم فاطمہ، عزیزہ حسنیٰ فاطمہ، عزیزہ فرزانہ فاطمہ اور میرے معذور بیٹے عزیز محمد معین الدین برکاتی عرف دلشاد رضا۔

اللہ تعالیٰ ان سب کی عمروں میں خوب برکتیں نازل فرمائے، انہیں ہر بلا سے محفوظ فرمائے اور ان کے صدقے میری زندگی میں اللہ رب العزت کے کرم اور انوار و برکات کا نزول ہوتا رہے۔

ابوالعطر محمد عبدالسلام امجدی برکاتی عفی عنہ

تارا پٹی، دھنوشا (نیپال)

مقیم حال: دوحہ قطر

تقریظ بابرکت و رحمت

از قلم: ادیب شہیر، فقیہ ملت، استاذ العلماء، خلیفہ حضور محدث کبیر

حضرت علامہ مفتی محمد رحمت علی امجدی برکاتی صاحب قبلہ

تارا پٹی، دھنوشا (نیپال)

شیخ الحدیث جامعہ اہل سنت صادق العلوم شاہی مسجد گھاس بازار ناسک (انڈیا)

زیر نظر کتاب بنام ”حضور شیر نیپال کی اصلاحی خدمات“ نوجوان محقق و مفتی، شہنشاہ قرطاس و قلم حضرت مولانا مفتی محمد عبدالسلام صاحب امجدی زید فضلہ و کمالہ کی تازہ ترین تالیف ہے، جس میں موصوف نے تین ابواب قائم فرمایا ہے۔ پہلے باب میں حضور شیر نیپال علیہ الرحمہ والرضوان کا مختصر مگر جامع تعارف رقم فرمایا ہے۔ دوسرے اور تیسرے باب میں حضور شیر نیپال علیہ الرحمہ کے ان گراں قدر خدمات کو آسان لب و لہجہ میں اجاگر کیا ہے جنہیں حضور شیر نیپال علیہ الرحمہ نے اپنے فتاویٰ جلیلہ کی روشنی میں قوم مسلم کے ایمان و عقائد کی حفاظت اور ہندوانہ رسم و رواج اور وہابیوں سے میل جول رکھنے کے احکام کو دلائل ساطعہ، براہین قاطعہ کے ساتھ تحریر فرمایا ہے۔ امید ہے کہ موصوف گرامی کی یہ کاوش قارئین کے لئے نفع بخش ثابت ہوگی۔

مؤلف موصوف گونا گوں خوبیوں، خصوصیتوں کے ساتھ ساتھ کئی ایک کتابوں کے مصنف، قلم سیال کے مالک، کہنہ مشق مفتی، صاحب طرز ادیب اور باکمال خطیب بھی ہیں۔

مفتی صاحب حضور شیر نیپال علیہ الرحمہ کے جملہ شہزادگان، مریدین، معتقدین،
متوسلین اور بالخصوص ہماری طرف سے مبارکباد کے مستحق ہیں اور دعا ہے کہ مولائے
قدیر اپنے حبیب پاک صلی اللہ علیہ وآلہ وصحبہ اکرم الصلوٰۃ والتسلیم کے صدقے میں ان
کی اس کاوش کو قبول فرما کر دارین کی سعادتوں، رفعتوں سے بہرہ ور فرمائے۔
آمین یا رب العالمین، بجاہ سید المرسلین علیہ التحیۃ والسلام الی یوم الدین
محمد رحمت علی امجدی

خادم تدریس و افتاء جامعہ اہل سنت صادق العلوم شاہی مسجد گھاس بازار ناسک
و خادم شعبہ تخصص فی الفقہ امام احمد رضا لرننگ اینڈ ریسرچ سینٹر ناسک
18 / شعبان المعظم 1444ھ مطابق 11 مارچ 2023ء

پہلا باب:

مختصر تعارف حضور شیر نیپال علیہ الرحمہ

جلوۂ یار نے کچھ ایسی ادا پائی ہے
ہر جھلک ایک نیا دعویٰ یکتائی ہے
اپنے قدموں سے جدا کر کے بیگانہ نہ بنا
تیرا عبد، ترا دیوانہ، ترا شیدائی ہے

حضور شیر نیپال حضرت علامہ مولانا حافظ وقاری مفتی الحاج الشاہ حبیش محمد صدیقی برکاتی علیہ الرحمۃ کی شخصیت ملک ہندو نیپال میں کسی تعارف کے محتاج نہیں ہے۔ آپ کی پوری زندگی بعد فراغت مسلک اعلیٰ حضرت کی ترویج و اشاعت اور فروغ علم دین متین میں مصروف رہی۔ یقیناً جن لوگوں نے سرکار شیر نیپال علیہ الرحمہ کو قریب سے دیکھا ہے، ان کی خلوت و جلوت کو مشاہدہ کیا ہے، آپ کے شب و روز کے معمولات زندگی اور عبادت و ریاضت اور تقویٰ و طہارت کو دیکھا ہے وہ ضرور اس کی صداقت و حقانیت کی گواہی دیں گے۔

بلاشبہ حضور شیر نیپال علیہ الرحمہ انبیائے کرام کے سچے وارث، پیارے نبی ﷺ کے سچے عاشق، کتاب و سنت کے مبلغ، اپنے اسلاف کرام کے عکس جمیل، خلوص للہیت کے پیکر اور صبر و استقامت کے وہ پہاڑ تھے جسے ہلانے کے لئے ایسی ایسی آندھی اور طوفان آئے کہ ایسا لگتا تھا کہ اب اس عظیم علمی پہاڑ کو اپنی سرعت و شدت کے جھونکوں سے جڑ سے اکھاڑ دیں گے مگر اس عظیم و مضبوط پہاڑ کے سامنے آندھی اور

طوفان نے اپنی بے بسی، شکست و ہزیمت کی سیاہی اپنی پیشانی پر لئے نیست و نابود ہو گئی مگر علم و ہنر اور صبر و استقامت کا پہاڑ اپنی جگہ کھڑا رہا۔

ولادت:

آپ کی ولادت با سعادت 28 صفر المظفر 1362ھ مطابق 5 مارچ 1943ء جمعہ کی شب نانہال بھنگاواں میں ہوئی۔

آپ کا مبارک نام محمد جیش صدیقی ہے۔ پیر و مرشد کا دیا ہوا نام جیش محمد ہے اور حج کے معلم آپ کو محمد جیش محمد کہتے تھے۔

ابتدائی تعلیم:

آپ کی ابتدائی تعلیم و تربیت کے حوالے سے آپ کے خلیفہ اور چہیتہ شاگرد حضرت مفتی احمد حسین برکاتی صاحب قبلہ تحریر فرماتے ہیں:

”بسم اللہ خوانی والد گرامی و عم محترم و معظم مولانا المولوی محمد جمشید علی صدیقی برکاتی لہنوی قبلہ سقی اللہ ثراہ و جعل الجنة مشواہ نے کرائی پھر حسب معمول بستی کے مکتب میں تعلیم کا سلسلہ جاری رہا۔ قرآن شریف ناظرہ، اردو، کچھ ہندی مکتب میں پڑھی عم محترم کے استاذ شفیق مولانا عبد الحفیظ متوطن با سوپٹی علیہ الرحمۃ والرضوان نے حفظ کلام اللہ شریف کا مشورہ دیا ان کا یہ نیک مشورہ سب کو پسند آیا اور حفظ کلام اللہ شروع کر دیا گیا دس گیارہ پارے آپ نے دولت خانہ کے مکتب میں آنا فانا حفظ کر لئے، پھر علی پٹی پھر اشرف العلوم کنھواں ضلع سیتا مڑھی میں داخلہ لیا اور وہیں حفظ کلام اللہ مکمل فرمایا یہ شعبان المعظم تھا مدرسہ میں تعطیل کلاں ہوئی حضرت اپنے وطن تشریف لائے خیال فرمایا کہ ختم تراویح پڑھانی ہے اور اس کی تیاری شروع کر دی۔ عمو محافظ کو حفظ کلام اللہ شریف ختم کرنے کے فوراً بعد دور سنائے بغیر اسی سال ختم تراویح کی ہمت نہیں ہوتی مگر حضرت نے برائے تراویح قرآن شریف سے ایک معین مقدار روزانہ یاد کر کے

تراویح پڑھانا شروع فرمایا اور الحمد للہ ثم الحمد للہ حضرت شب بست و نهم ۲۹ اپنی ہی دولت کدہ کی مسجد میں پہلی بار ختم کلام اللہ فرمایا۔ ذلک فضل اللہ یوتیہ من یشاء۔“
(مفتی اعظم نیپال حیات و خدمات)

درس نظامی کی تعلیم:

درس نظامی کی تعلیم پر روشنی ڈالتے ہوئے حاجی صاحب قبلہ لکھتے ہیں:

”جب بحیثیت معلم مولانا محمد داؤد باڑاوی لہنہ شریف تشریف لائے تو ان کا مشورہ ہوا کہ ان دونوں (حضرت مفتی اعظم نیپال اور حضرت کے چچا زاد برادر بزرگ حضرت مولانا محمد زبیر احمد صاحب) کو اہل سنت کے مدرسوں میں پڑھنا چاہئے۔ ان کی حکیمانہ رائے کے مطابق دونوں بھائی مدرسہ اہل سنت دارالعلوم علیمیہ دامودر پور ضلع مظفر پور بھیج دئے گئے۔ اس زمانہ میں دارالعلوم علیمیہ کے شیخ الحدیث حضرت مولانا عبداللہ خاں عزیزی اور شفیق العلماء حضرت علامہ مولانا محمد شفیق صاحب گھوسی، حضرت علامہ مولانا قاری محمد ظہیر الدین صاحب اعظمی وغیرہم بحیثیت مدرسین مسند تدریس پر فائز تھے۔ تعلیم بہترین ہو رہی تھی درجہ خامسہ تک آپ نے وہیں تعلیم حاصل کی پھر وہاں سے بریلی شریف کا رخ فرمایا اور اعلیٰ حضرت عظیم البرکت امام اہل سنت رضی اللہ عنہ کے قائم کردہ مدرسہ منظر اسلام میں داخلہ لیا۔ بریلی شریف کی تعلیم و تربیت بڑے عروج پر تھی۔ بڑی تحقیق و تدقیق کے ساتھ تعلیم ہوتی تھی درمیان اسباق فرق باطلہ بالخصوص دیانہ کی تردید ہوتی تھی: ان کے کفری عبارتوں کی نشان دہی کی جاتی تھی مشکوٰۃ شریف، تفسیر جلالین شریف، ہدایہ اولین، مرقات الفرائض، میبذی وغیرہ وہاں پڑھی اور اسی میں جماعت سادسہ کی تکمیل فرمائی۔ اس زمانہ میں مفسر اعظم ہند علیہ الرحمہ والرضوان حضرت علامہ ابرہیم جیلانی میاں سجادہ نشین خانقاہ عالیہ قادریہ برکاتیہ رضویہ بریلی شریف منظر اسلام کے مہتمم تھے بحر العلوم حضرت علامہ مولانا مفتی سید افضل حسین

صاحب مونگیری، حضرت علامہ مولانا مفتی احسان علی صاحب فیض پوری، حضرت علامہ مولانا مفتی جہانگیر خان علیہم الرحمۃ والرضوان درس و تدریس اور افتاء کے منصب پر فائز تھے۔ یہ حضرات اوقات مدرسہ کے بڑے پابند اور علم و عمل میں سب کے سب یکتائے روزگار اور آسمان علوم کے ماہ و نجوم تھے۔“

(مفتی اعظم نیپال حیات و خدمات)

وضاحت: اقتباس بالا کی ابتدائی سطر سے معلوم ہوتا ہے کہ اس وقت تک نہ حضور شیر نیپال علیہ الرحمۃ کو اشرف العلوم کنہواں کے بارے میں معلوم تھا اور نہ آپ کے اہل خانہ و سرپرست کو کہ وہ ادارہ بدعتیوں کا ہے۔ اس کا علم اس وقت ہوا جب حضرت مولانا محمد داؤد باڑاوی صاحب قبلہ نے وہاں سے ہٹا کر اہل سنت کے کسی ادارہ میں داخلہ کروانے کا مشورہ دیا۔ اور پھر ان کے مشورہ سے آپ کا داخلہ اہل سنت کا ادارہ دارالعلوم علمیمہ دامودر پور ضلع مظفر پور میں کروا دیا گیا جہاں آپ نے درجہ خامسہ تک کی تعلیم حاصل کی۔ اور خود حضور شیر نیپال علیہ الرحمۃ نے اس بات کا ذکر کیا۔ میں نے ایک دفعہ بذریعہ فون حضور شیر نیپال علیہ الرحمۃ سے گفتگو کی تو دوران گفتگو اس بارے میں دریافت کرنے پر حضرت نے ادارہ اور مدرسین و منتظمین کے عقائد باطلہ اور بد مذہبیت سے لاعلمی کا اظہار کیا۔

فراغت:

10 شعبان المعظم 1966ء میں ہندوستان کی مشہور و معروف درسگاہ الجامعۃ الاشرفیہ مبارک پور میں آپ کی فضیلت کی دستار بندی ہوئی۔ آپ کی دستار بندی کے موقع پر سرکار حافظ ملت علیہ الرحمۃ نے آپ سے مخاطب ہو کر فرمایا کہ ”آپ مقدمۃ الجیش ہیں، تن تنہا نیپال کے لیے لشکر اسلام ہیں، پہلے آپ آگے آئے سب سے پہلے آپ کی دستار بندی ہوگی۔“ پھر آپ کو حضور سید مظفر حسین کچھوچھوی علیہ الرحمۃ نے اپنے

مقدس ہاتھوں سے دستار فضیلت آپ کے مبارک سر پر سجائی۔

حاجی صاحب قبلہ تحریر فرماتے ہیں:

”ماہ مبارک ۱۰ شعبان المعظم ۱۳۸۶ھ کی دسویں تاریخ کو دستار فضیلت کا ایک عظیم الشان جلسہ ہوا یہ جلسہ مبارک پور کی بیچ آبادی غلہ منڈی میں تھا اور اس سال فارغ ہونے والے علماء و حفاظ کی کل تعداد چالیس تھی۔ مگر جب ان کے سروں پر دستار لپیٹنے کا وقت آیا تو حافظ ملت علیہ الرحمہ نے یہ کہتے ہوئے پکارا ”آپ مقدمۃ الحیش ہیں آپ پہلے آئیں“ اور اپنے مقدس ہاتھوں سے حافظ ملت اور حضرت مولانا سید مظفر حسین صاحب اشرفی کچھوچھو علیہما الرحمۃ والرضوان نے آپ کے سر مبارک پر دستار باندھا، اس کے بعد آپ جلسہ گاہ سے نکل کر مبارکپور کی مسجد میں تشریف لائے اور سجدہ شکر ادا فرمایا کہ اللہ تبارک و تعالیٰ نے اپنے حبیب احمد مجتبیٰ محمد مصطفیٰ ﷺ کے صدقہ و طفیل نعمت عظمیٰ سے نوازا ہے۔“

(مفتی اعظم نیپال حیات و خدمات)

تدریسی و تبلیغی خدمات:

ملک نیپال میں علم دین کی شمع جلانے کے لئے آپ کے استاذ محترم حضور حافظ ملت علیہ الرحمہ نے آپ کا انتخاب فرمایا اور طریقت و معرفت کی دیپ جلانے اور تصوف کا جام پلانے کے لئے حضور سید العلماء علیہ الرحمۃ نے نیپال اور اطراف کی سرزمین کے لئے آپ کا انتخاب فرمایا۔ ان بزرگان دین کی علمی و روحانی وراثتوں کے جانشین حضور شیر نیپال علیہ الرحمہ پوری مستعدی اور تندہی کے ساتھ ان کے مشن اور دینی مقاصد کی اشاعت و تشہیر و توسیع میں شب روز اپنی زندگی کے آخری ایام تک مصروف رہے۔ جامعہ اشرفیہ سے فراغت کے بعد سب سے پہلے آپ نے تدریسی خدمات کا آغاز اپنے مادر علمی مدرسہ علمیہ دامودر پور مظفر پور سے کیا۔ ایک سال تک یہاں تدریسی خدمات انجام

دی۔ جب تعطیل کلاں میں اپنے گاؤں لہنہ پہنچے تو جنگپور والوں نے وفد کی شکل میں آکر جنگپور رہنے کے لئے آپ کو مجبور کیا تو انکی درخواست کو منظور کرتے ہوئے 23 شعبان المعظم 1387ھ بروز پنجشنبہ بوقت مغرب آپ جنگپور پہنچ گئے۔ اس وقت جنگپور میں کوئی دارالعلوم نہیں تھا بس ایک مکتب تھا۔ اسی مکتب میں رہ کر آپ نے رات و دن جدوجہد کر کے مکتب کے بغل میں ہی دارالعلوم قائم کیا جو ہندو نیپال میں جامعہ حنفیہ غوثیہ سے مشہور و معروف ہے۔ اس ادارہ سے ہزاروں علما، حفاظ، مفتیان کرام پیدا ہوئے جو آج ملک و بیرون ملک دینی ملی سماجی اور مسلکی خدمات انجام دے رہے ہیں۔

فاتح نیپال گنج حضرت مولانا عبد الجبار منظری صاحب تحریر فرماتے ہیں:

”حضرت شیر نیپال الجامعۃ الاشرفیہ سے فراغت کے بعد بہار کی مشہور درسگاہ اہل سنت و جماعت دارالعلوم علمیہ انوار العلوم دامودر پور مظفر پور تشریف لائے تو اراکین مدرسہ اور اساتذہ کرام کے اصرار پر بحیثیت مدرس وہیں بحال ہو گئے، ایک سال تک درس و تدریس بحسن و خوبی انجام دیتے رہے۔ تعطیل کلاں میں اپنے وطن مالوف لہنہ تشریف لائے تو جنگپور کے سربراہان و حضرات اور مدرسہ اصلاح المسلمین جنگپور کے اراکین کی درخواست پر جنگپور تشریف لائے۔ اس وقت مدرسہ اصلاح المسلمین ایک مکتب تھا جو حکومت نیپال سے سرکاری طور پر ۳ کلاس تک منظور شدہ تھا، مولوی محمد مسلم مرحوم لوہا کپسیا ضلع مدھوبنی اور ماسٹر محمد شفیع صاحب سیہپور دھنوشادونوں حضرات مدرسہ کے مدرس تھے۔ حضرت شیر نیپال جنگپور تشریف تو لے آئے مگر آپ کے استعداد و صلاحیت کے مطابق نہ طلبہ تھے نہ درسگاہ تھی۔ حضرت نے جنگپور اور قرب و جوار کے مسلمانوں کے حالات کا جائزہ لیا، مدارس اہل سنت اور علمائے اہل سنت و جماعت اور مسلم عوام کا گہرائی سے مطالعہ کیا۔ آپ نے محسوس کیا کہ جنگپور میں اہل سنت و جماعت کے لئے ایک عظیم درسگاہ کی ضرورت ہے، اگرچہ اس وقت علاقہ میں ایک دو

مدارس اور علمائے اہل سنت اور بھی تھے، مگر ان سے وہ کام نہ ہو رہا تھا جو ہونا چاہئے تھا۔ عقائد اہل سنت و جماعت کا فروغ، مسلک اعلیٰ حضرت کی ترویج و اشاعت اور مشرب کے معاملہ میں جو پختگی ہونی چاہیے وہ مفقود تھی۔ عوام تو عوام، اس وقت کے دو چار فارغین عمر رسیدہ علما تھے، ان کا خود دیوبندی، وہابی غیر مقلد سے راہ و رسم، آمد و رفت، شادی بیاہ کا معاملہ جاری تھا، چندہ وصولی کا دھندہ، اپنی بہن، بیٹیوں کو وہابی کے نکاح میں دینا، ان کی بیٹی اپنے گھر لانا۔“

(نقوش حیات ص 15)

۱۹۴۷ھ، مطابق ۱۹۷۴ء، ۲۰۳۱ھ بکرمی میں جب کاٹھمانڈو شاہی کشمیری مسجد کے منتظمین کے اصرار پر امام مقرر ہوئے اور چند ماہ یہاں امامت کے فرائض بحسن و خوبی انجام دیتے رہے۔ ذوقعدہ ۱۳۹۵ھ، مطابق نومبر ۱۹۷۵ء، کا رتک ۲۰۳۲ھ بکرمی میں کاٹھمانڈو شاہی کشمیری مسجد کی امامت سے بخوشی برطرف ہو کر پھر جنکپور میں آپ کا ورود ثانی ہوا جہاں آپ جیسے عظیم قائد کا بے صبری سے ہر خاص و عام انتظار کر رہا تھا۔ اور پھر آپ نے یہاں اڑتالیس سال دینی ملی، تدریسی، فتویٰ و قضا اور دعوت و تبلیغ کا فریضہ انجام دیا۔ 1394ھ ربیع الاول شریف کے مہینے میں 20/21/22 تاریخ کو آپ نے ایک عظیم الشان جلسہ بھی کرایا۔ جس میں ہندو نیپال کے علماء، مشائخ، صوفیاء، شعراء اور دانشوران قوم و ملت اور عوام اہل سنت لاکھوں کی تعداد میں تشریف لائے۔ یہ ملک نیپال کا بہت ہی کامیاب، تاریخی جلسہ تھا اور اپنی نوعیت کا واحد جلسہ تھا، اس جلسہ سے سنیت کی اشاعت ہوئی اور اسلام کا جو خوبصورت تعارف ہوا اس کے اثرات آج بھی ملک میں پائے جاتے ہیں۔ اور پھر ۱۴۰۸ھ، مطابق ۱۹۸۷ء، ۲۰۴۴ھ بکرمی میں جنکپور میں دوسرا عظیم الشان جلسہ کرایا جس میں آفتاب مارہرہ حضور احسن العلماء حضرت سید شاہ مصطفیٰ حیدر حسن میاں علیہ الرحمہ کی خصوصی دعوت تھی، مگر آپ شریک نہ ہو سکے۔

بدمذہبوں کا تعاقب ورد:

ترائی کے ضلع دھنوشا، مہوتری اور سرہا وغیرہ میں وہابیت و دیوبندیت نے عقائد اہل سنت پر شیخوں مارنا شروع کر دیا تھا، بدعقیدگی کا شیش محل تعمیر کرنے کی کوشش جاری تھی، عوام اہل سنت کے ایمان و عقیدوں پر ڈاکہ زنی کی ناپاک سازش رچی جا رہی تھی اور طرح طرح سے مسلمانوں کو بہکانے کے طریقے اپنائے جا رہے تھے، ایسے عالم میں مسلک اعلیٰ حضرت کا سپاہی، اسلام کا لشکر بن کر حضور شیر نیپال ابھرتے ہیں اور علمی دلائل اور تبلیغی و دعوتی مشن کے ذریعہ بدعقیدگی کی استیصال کرنے لگے، عقائد اہل سنت پر استقامت کی دعوت عوام اہل سنت کو دینے لگے، وہابیت و سلفیت اور دیوبندیت کے گمراہ کن عقائد اور ان کے اخروی نتائج سے آگاہ فرمانے لگے تاکہ سنیوں کا ایمان اور عقیدہ محفوظ رہے۔

مولانا عبد الجبار منظری صاحب تحریر فرماتے ہیں:

”بلکھو اگاؤں نزد با سو پٹی بازار ضلع مدھوبنی کے دو سگے بھائی مولوی عین الحق را عین سلفی اور مولوی شمس الحق را عین سلفی غیر مقلد وہابی بڑی تیزی سے غیر مقلدیت وہابیت کو نیپال میں پھیلانے کی پوری کوشش کر رہے تھے کہ مشرقی نیپال کے ضلع دھنوشا، مہوتری، سرہا میں را عین برادری کی کثرت اور علمائے اہل سنت کی غفلت کی وجہ سے وہابی مولویوں نے فائدہ اٹھانا چاہا اور اہل سنت و جماعت کی آبادی میں نقب زنی شروع کر دی۔ رشتہ داری اور برادری کے نام پر وہابیت غیر مقلدیت کی تبلیغ و پرچار بھی شروع کر دی اور کسی حد تک سنی آبادی میں وہابیت کا پلید رس گھولنے میں کامیاب ہوتے نظر آنے لگے تھے۔ حضرت شیر نیپال حضور حافظ ملت شاہ عبدالعزیز علیہ الرحمہ محدث مراد آبادی، حضرت علامہ حافظ عبدالرؤف بلیاوی علیہ الرحمہ، بحر العلوم حضرت علامہ شاہ مفتی عبدالمنان علیہ الرحمہ مبارک پوری کے علمی آغوش تربیت کے پروردہ تھے، اساتذہ کرام نے اپنے ہونہار سپوت کو علم و حکمت، تفسیر و حدیث اور عقائد اہل سنت اور مسلک و مشرب

کا جو جام پلایا تھا اسی خداداد صلاحیت کو بروئے کار لایا اور قتنہ غیر مقلدیت و ہابیت پر کاری ضرب لگائی اور سد باب کے لئے اس مدرسہ اصلاح المسلمین پر انٹرمی اسکول جنگپور میں سراج الامہ کاشف الغمہ امام اعظم ابو حنیفہ علیہ الرحمہ سے منسوب مدرسہ حنفیہ کی داغ بیل ڈالنے میں کامیاب ہوئے اور ایک اشتہار بنام دارالعلوم حنفیہ شائع کیا۔ اشتہار منظر عام پر آتے ہی ایوان و ہابیت غیر مقلدیت میں زلزلہ آگیا اور حضرت شیر نیپال کے مشن کو دبانے کی و ہابیت کی طرف سے پوری کوشش ہونے لگی، شہر جنگپور باشیوں میں دو یا تین گھر وہابی تھے، ان لوگوں کو حضرت شیر نیپال کی مخالفت پر ابھارا اور مشن کو دبانے کی کوشش لا حاصل کرتے رہے، مگر حضرت شیر نیپال کا معاملہ تو یہ تھا کہ

آئین جواں مرداں حق گوئی و بے باکی

اللہ کے شیروں کو آتی نہیں رو باہی

(نقوش حیات ص 16)

بیعت و خلافت:

۱۳۹۰ھ، مطابق ۱۹۷۰ء، ۲۰۲۶ بکرمی میں حضور سید العلماء علیہ الرحمہ کے مقدس ہاتھوں پر بیعت کا شرف حاصل کیا۔ اور ۱۳۹۴ھ، مطابق ۱۹۷۴ء، ۲۰۳۰ بکرمی میں حضور سید العلماء نے آپ کو تمام سلاسل کی اجازت و خلافت عطا فرمائی۔

سفر حج و عمرہ اور آخری سفر:

۱۴۱۳ھ، مطابق ۱۹۹۳ء، ۲۰۵۰ بکرمی میں پہلی بار حج و عمرہ سے مشرف ہوئے۔ آپ نے ایک بار حج فرمایا اور متعدد بار عمرہ کا شرف آپ کو حاصل ہوا اور آپ کا سفر حیات بھی عمرہ سے واپسی پر ہی ہوا۔ گویا زیارت حرمین سے جو سفر آپ نے شروع فرمایا تھا وہ دیدار الہی کے مبارک و مسعود سفر پر بتاریخ: 28 ربیع النور 1441ھ مطابق 26 نومبر 2019ء منتهی ہوا۔

منقبت در شان حضور شیر نیپال علیہ الرحمہ

از قلم: مولانا محمد عیسیٰ قادری رونق مصباحی
الجامعہ الاسلامیہ رضاء العلوم قصبہ کنہواں ضلع سیتا مڑھی بہار

جہاں میں ہر طرف ہے بول بالا جیش ملت کا
زبانِ خلق پر ہے خوب چرچا جیش ملت کا

یہ فیضانِ بریلی اور مارہرہ کی برکت ہے
جسے دیکھو وہی ہے دل سے شیدا جیش ملت کا

گلے شکوے بھلا کر ہو گئے دشمن بھی شیدائی
جو دیکھا چاند کے مانند چہرہ جیش ملت کا

اسی جانبِ دوانے دوڑ پڑتے تھے محبت سے
ہوا کرتا تھا جس جانب اشارہ جیش ملت کا

بوے علمِ رضا آتی ہے انکے جملے جملے سے
میں پڑھتا ہوں کبھی جو کوئی فتویٰ جیش ملت کا

رضا کے شیر تھے ایسے نکل پڑتے وہ جس جانب
دیارِ غیر بھی ہوتا علاقہ جیشِ ملت کا

بفیضِ پیر و مرشد تھا بڑا مضبوط و مستحکم
بریلی اور مارہرہ سے رشتہ جیشِ ملت کا

کلیجے منہ کو آئے اور آنکھیں بھی ہوئیں پر نم
لحد کی سمت جب نکلا جنازہ جیشِ ملت کا

نہ بھولے گا کوئی نجدی وہابی ہے یقین مجھ کو
لگا رخسار پر ایسا طمانچہ جیشِ ملت کا

تلمذ کا شرف گرچہ نہ مل پایا تجھے رونق
بفضلِ رب مگر پایا زمانہ جیشِ ملت کا

دوسرا باب:

ہندوانہ رسم و رواج اور فتاویٰ شیر نیپال

کفار و مشرکین کے مذہبی مراسم و معاملات اور ان کے احکام کی جانکاری مسلمانوں کے لئے نہایت ضروری ہے اور ان سے بچنا بھی ایمان کی حفاظت کے لئے سب سے زیادہ ضروری ہے۔ میں نے نیپال میں ایک ایسا دور بھی دیکھا ہے کہ بہت سے مسلم مرد و خواتین غیر مسلموں کے ساتھ تعلقات رکھنے کی وجہ سے ان کے مذہبی تہواروں میں شرکت کرتے تھے، ہولی، دیوالی بھی مناتے تھے، ان کے تہواروں میں چندہ بھی دیتے تھے، شرکت بھی کرتے تھے۔ چھٹ پر ب بھی بہت سی عورتوں کو مناتے دیکھا ہے، تھانوں پر بکرا، بوتر چڑھاتے اور ان کے بتوں کے نام نذر و منت کرتے ہوئے بھی دیکھا ہے، اسی طرح کتنوں کو تو دودھ کا چڑھا دیتے بھی دیکھا ہے اور بھی کئی طرح کے شرکیہ مراسم میں ملوث دیکھا ہے۔ یہ سب میں نے آج سے تقریباً پچیس تیس سال قبل دیکھا ہے تو اندازہ لگائیں اس سے پہلے کس طرح اس مرض میں مسلمان جانے انجانے میں ملوث رہے ہوں گے۔ مگر حضور شیر نیپال علیہ الرحمہ نے اس وبا اور ایمان کو برباد کر دینے والے مرض و جراثیم سے مسلم معاشرہ کو پاک و صاف رکھنے کے لئے جو کوششیں کی ہیں بلاشبہ وہ آپ کی مسلمانوں کے تئیں فکر اور خیر خواہی پر روشن دلیل ہیں۔ آپ نے دعوت و تبلیغ کے ذریعہ، فتویٰ و تقریر کے ذریعہ اور ملاقات و بات چیت سے مسلمانوں کو شرعی و دینی مسائل سے آگاہ فرمایا، شرکیہ و کفریہ مراسم کی ہولناکیوں، تباہیوں اور آخرت کے دردناک عذاب سے ڈرایا، جس کی برکت سے اس وبا میں

ملوث کثیر افراد آپ کے فتویٰ اور شرعی رہنمائی کے سبب تائب ہو گئے۔ جیسے ہی حضور شیر نیپال علیہ الرحمہ نے اس حوالے سے قوم مسلم سے بات کی، آپ کا بیان کردہ شرعی حکم اور جاری کردہ فتویٰ کی بھنک لوگوں تک پہنچی تو عوام مسلمین میں بیداری آگئی اور سب کو اپنے ایمان کو بچانے کی فکر لاحق ہوئی۔ چنانچہ کثرت کے ساتھ اس ایمان کش اور اسلام منافی گناہ میں ملوث ہونے کی وجہ سے کثرت کے ساتھ آپ کی خدمت میں استفتا بھی آنے لگے اور آپ ایک لمحہ تاخیر کئے بغیر شرعی رہنمائی اور مسائل شرعی سے آگاہی بخشنے اور دارالافتا میں آئے ہوئے استفتا کا جواب دینے لگے۔ اس کا فائدہ یہ ہوا کہ جو لوگ اس بلا میں گرفتار تھے معاشرہ کے سرکردہ لوگ، گاؤں سماج والے پنچایت کر کے باز پرس کرنے لگے، آپ کا فتویٰ امام صاحب سے پڑھوا کر سنانے لگے، شریعت کا حکم و فرمان بتانے لگے، توبہ و رجوع بھی کروانے لگے اور جو لوگ ایسا نہیں کرتے ان کا حقہ پانی بند کر دیتے اور نتیجہ کار انہیں بھی توبہ و تجدید ایمان و نکاح کرنا پڑتا۔ اس طرح سے ان لوگوں کا ایمان و اسلام محفوظ ہو گیا۔ یہ حضور شیر نیپال علیہ الرحمہ کی اصلاحی خدمات کا ایک عظیم حصہ اور آپ کا گراں قدر کارنامہ ہے۔

اس حوالے سے حضور شیر نیپال کے فتاویٰ سے چند اقتباسات پیش کئے جا رہے ہیں جن سے آپ کی کاوشوں، کوششوں اور اس وقت آپ کے دئے ہوئے فتاویٰ کی اہمیت و افادیت کا اندازہ لگایا جاسکتا ہے، نیز اس وقت کے حالات کی نزاکت اور مسلمانوں کی مذہبی طور پر پسماندگی اور دین سے دوری کا بھی۔

آپ سے سوال ہوا کہ:

غیر قوموں کا پر ب دیوالی ہوتی ہے، اس میں غیر قوم دیا جلا کر اپنے مکان اور جانور کے باندھنے کی جگہ پر رکھتے ہیں، اسی طرح ہمارے یہاں کے چند مسلمان دیوالی کے دن دیا وغیرہ جلا کر مکان اور جانور باندھنے کی جگہ رکھتے ہیں اور کپڑے کا گولہ بنا کر

آگ جلا کر نچاتے ہیں اور کہتے ہیں کہ یہ کچھ نہیں ہے، ہم لوگ شوق سے ایسا کرتے ہیں تو ایسا کرنا مسلمانوں کے لئے درست ہے یا نہیں؟

اس سوال کے جواب میں آپ نے تحریر فرمایا:

”یہ پوچھتے ہیں کہ مسلمانوں کے لئے دیوالی کے دن دیا وغیرہ جلا کر مکانوں پر رکھنا اور گولہ بنا کر آگ جلا کر نچانا درست ہے کہ نہیں؟ نعوذ باللہ من ذالک ولا حول ولا قوۃ الا باللہ۔ یہ کیوں نہیں پوچھتے یہ افعال شنیعہ، قبیحہ اور اعمال خبیثہ کفریہ اور مراسم شرکیہ ہندو یہ کتنی قباحتوں، شاعتوں، رذالتوں پر مشتمل ہیں؟ ان کے ارتکاب کرنے والوں پر شریعت حقہ کا کیا حکم؟ ایسے لوگوں کے ساتھ مسلمانوں کو کیسا برتاؤ کرنا چاہئے؟ جو اتنے اشد اور اخبث کفر میں مبتلا ہیں۔ ان کی بے حیائی، بے شرمی، بے غیرتی ڈھٹائی کتنی بڑھی ہوئی ہے کہ کہتے ہیں کہ ہم ان کفریات ملعونہ مذمومہ کو شوق سے کرتے ہیں، حیرت ہے پھر اپنے کو مسلمان کہتے ہیں۔ ٹیکی رکھ لیں، چندن ٹیکا لگالیں اور کہیں کہ ہم شوق سے رکھتے اور لگاتے ہیں۔ بت پوجیں، مہادیو کی لنگ پوجیں اور کہیں ہم شوق سے پوجتے ہیں۔ جنو پھنیں، بجرنگ کی بے بولیں اور کہیں کہ ہم شوق سے پہنتے اور بولتے ہیں۔ گو برکھائیں، موت پٹیں، کملانہائیں، پر نیاشی منائیں اور کہیں کہ ہم شوق سے گو برکھاتے، موت پیتے، کملانہاتے، پر نیاشی مناتے ہیں۔ لیل اکریں، گھنٹی بجائیں اور کہیں ہم شوق سے کرتے ہیں۔ دیوالی منائیں، ہولی کھیلیں اور کہیں ہم شوق سے مناتے ہیں اور رکھتے ہیں۔ العیاذ باللہ من ہذہ الخرافات والواہیات والنجیثین والنجیثات۔

علمائے اعلام، مشائخ عظام، فقہائے کرام علیہم الرحمۃ والرضوان فرماتے ہیں کہ رسوم کفار اور ان کے شیطانی تہوار ہولی، دیوالی وغیرہ ان کے مذہبی شعار جو بطور پسند کریں وہ کفر صریح میں مبتلا ہو کر کافر بلا شک و شبہ ہو گئے۔ ان کی عورت ان کے نکاح سے نکل گئی۔ ان کے اگلے سارے اعمال، ساری نیکیاں اکارت گئیں۔ ساری نمازیں،

سارے روزے یکسر برباد ہو گئے۔ غضب جبار و قہر قہار و عذاب نار کے بالیقین سزاوار ہو گئے۔ بلا توبہ و تجدید ایمان و تجدید نکاح کوئی چارہ کار نہیں۔ جب تک توبہ کر کے از سر نو ایمان نہ لائے، اسلام کا کلمہ نہ پڑھے اس وقت تک نہ ان کی نماز نماز، نہ ان کا روزہ روزہ۔ اور نہ عورت سے صحبت جائز بلکہ عورت سے صحبت زنا کے خالص اور اس صحبت سے جو بچہ ہو وہ ولد الزنا (حرامی) نہ ان سے سلام کلام جائز، نہ ان کے ساتھ اٹھنا جائز، نہ ان کے ساتھ کھانا پینا جائز، نہ ان کے سلام کا جواب جائز۔ نہ ان کے ساتھ برادری جائز، بیمار پڑے تو نہ پوچھنے کو جانا جائز۔ مر جائے تو نہ بطریق سنت غسل جائز، نہ ان کا جنازہ کندھے پر اٹھانا جائز، نہ مسلمان کے قبرستان میں دفن کرنا جائز بلکہ ٹھیلے پر اٹھا کر بستی سے دور کسی گڈھے میں اس طرح جس طرح کسی کتے کی لاش کو دبا دیتے ہیں دبا دینے کا حکم ہے۔“ (فتاویٰ برکات حصہ سوم)

پھر فتاویٰ رضویہ شریف کی روشنی میں آگے فرماتے ہیں:

فتاویٰ رضویہ جلد ششم ص ۱۵۳ میں بحوالہ غمز العیون اعلیٰ حضرت قدس سرہ العزیز ارشاد فرماتے ہیں:

”اتفق مشائخنا ان من رأى امر الكفار حسنا فقد كفر حتى قالوا فى رجل قال ترك الكلام عندا كل الطعام حسن من المجوس والمضاجعة عندهم حال الحيض حسن فهو كافر۔“

یعنی ہمارے مشائخ کا اس امر میں اتفاق ہے کہ جو شخص کافروں کے کسی فعل کفر کو اچھا خیال کرے تو وہ بلا شک و شبہ کافر ہو گیا۔ فقہائے کرام نے یہاں تک فرمایا ہے کہ جو شخص کہے کہ کھانا کھاتے وقت خاموش رہنا، کلام نہ کرنا خوب ہے مجوس کے یہاں، اسی طرح ان کے یہاں حیض کی حالت میں اپنی عورت کے ساتھ لیٹنا، ان سے ہمبستر ہونا اچھا ہے تو اتنا کہنے سے ہی کہنے والا کافر ہو جائے گا۔“

اسی کتاب مستطاب کے ص: ۱۷۴ پر فرماتے ہیں:

”حدیث کے ارشاد پر نکتہ چینی مسلمان کا کام نہیں۔ فعل کفر میں جو دل سے شریک ہو وہ ظاہر و باطناً کافر ہے۔“

اسی فتاویٰ جلد دہم نصف آخر کے ص: ۱۲۳ پر ہولی بازی میں شریک ہونے والوں کے بارے میں فرماتے ہیں:

”ظاہر ہے کہ افعال شنیعہ مذکورہ سخت ملعون ہیں، جس نے انہیں مستحسن جانا باتفاق ائمہ کرام کافر ہے۔“

غمر العیون والبصائر میں ہے:

”من استحسّن فعلا من افعال الکفار کفر باتفاق المشائخ“

یہ لوگ تو اسلام سے خارج ہو گئے، ان کی عورتیں نکاح سے نکل گئیں، ان کی بیعتیں جاتی رہیں۔ نیز جس نے ان افعال کو جائز و حلال جانا اور ان پر راضی ہوا اور ان پر معترضین سے معارضہ کیا یہ لوگ بھی اسی حکم میں ہیں کہ مشرکین کے تہوار کی خوشی منانا، ان کے ایسے افعال ملعونہ میں شرکت کرنا معصیت قطعہ ہے اور معصیت قطعہ کا استحلال کفر ہے۔ اور جنہوں نے ان افعال ملعونہ کو ملعون و شنیع ہی جانا اور انہیں برا جان کر اپنی شیطانی مصلحت کے خیال سے شرکت کی ان کے قلب کا حال اللہ جانتا ہے، مرتکب کبائر ہوئے، مستحق عذاب نار ہوئے، سزاوار لعنت جبار ہوئے، مگر عند اللہ کافر نہ ہوئے۔ لیکن شرع ظاہر پر حکم فرماتی ہے۔ حدیث میں ہے حضور سید عالم صلی اللہ علیہ وسلم فرماتے ہیں: من تشبہ بقوم فھو منھم۔ جو کسی قوم سے مشابہت پیدا کرے گا وہ انہیں میں سے ہے۔ دوسری حدیث میں ہے حضور اقدس صلی اللہ علیہ وسلم فرماتے ہیں ”من کثر سواد قوم فھو منھم“ جو کسی قوم کی جماعت بڑھائے وہ انہیں میں سے ہے۔ ان پر بھی تجدید اسلام فرض ہے۔ تا سب ہوں اور نئے سرے سے کلمہ

پڑھ کر اپنی عورتوں سے نکاح دوبارہ کریں۔“ (فتاویٰ رضویہ جلد ششم ص ۱۵۳)
 اور دہم نصف آخر ص ۱۷۶ پر اس سوال کے جواب میں کہ ”جو مسلمان ہندو کے
 تہوار میں ان کی موافقت کرے اور اس کو منائے اس کے لئے کیا وعید ہے؟“ فرمایا:
 ”اگر ان کے مذہبی تہوار کو اچھا جان کر منائے گا اسلام سے خارج ہو جائے گا، و
 رنہ فسق و معصیت ضرور ہے۔“

اور ص: ۱۷۵ پر اس سوال کہ ”اگر کوئی مسلمان دسہرہ کی جھنڈی کے جلسہ میں ہندو
 کا شریک ہو وغیرہ وغیرہ سوالات کے جواب میں فرمایا کہ:
 ”مراسم کفریہ کی اعانت اور ان میں شرکت ممنوع و ناجائز و گناہ اور مخالفت حکم ا
 لہ ہے۔ قال اللہ تعالیٰ: وَلَا تَعَاوُنُوا عَلَى الْإِثْمِ وَالْعُدْوَانِ۔ اور اگر کسی رسم کفر کو
 پسند و رضا کے ساتھ ہو تو کھلا کفر ہے۔ مسلمانوں کو ایسے شخص سے میل جول منع ہے۔ اللہ
 عز و جل فرماتا ہے:

إِمَّا يَنْسِيَنَّكَ الشَّيْطَانُ فَلَا تَقْعُدْ بَعْدَ الذِّكْرِى مَعَ الْقَوْمِ الظَّالِمِينَ۔ اور
 فرماتا: وَلَا تَزْكُؤْ إِلَى الَّذِينَ ظَلَمُوا فَتَمَسَّكُمْ النَّارُ۔

اور جلد ششم، ص ۱۴۹ پر ہے:

”مسلمان کو دسہرے کی شرکت حرام ہے۔ بلکہ فقہانے اسے کفر کہا۔“
 دیگر کتب فقہیہ اور فتاویٰ رضویہ کی عبارات سے مسئلہ کو الم نشرح کرنے کے بعد
 آگے بہار شریعت کے حوالے سے تحریر فرماتے ہیں:
 اور بہار شریعت حصہ نہم ص: ۱۴۶ بحوالہ بحر الرائق:

”ہولی اور دیوالی پوجنا کفر ہے کہ یہ عبادات غیر اللہ سے ہے، کفار کے میلوں،
 تہواروں میں شریک ہو کر ان کے میلے اور جلوس مذہبی کی شان و شوکت بڑھانا کفر ہے۔
 جیسے رام لیلا اور جنم اشٹمی اور رام نومی وغیرہ کے میلوں میں شریک ہونا۔ یونہی ان کے

تہوار کے دن محض اس وجہ سے چیزیں خریدنا کہ کفار کا تہوار ہے یہ بھی کفر ہے۔ جیسے دیوالی میں کھلونے اور مٹھائیاں خریدی جاتی ہیں کہ آج خریدنا دیوالی منانے کے سوا کچھ نہیں، یونہی کوئی چیز خرید کر اس روز مشرکین کے پاس ہدیہ کرنا جب کہ مقصود اس دن کی تعظیم ہو تو کفر ہے۔“

اور اس کے حصہ اول ص: ۵۳ پر ہے:

”عمل جو ارج داخل ایمان نہیں، البتہ بعض اعمال جو قطعاً منافی ایمان ہوں ان کے مرتکب کو کافر کہا جائے گا، جیسے بت یا چاند، سورج کو سجدہ کرنا۔ اور قتل نبی یا نبی کی توہین یا مصحف شریف یا کعبہ معظمہ کی توہین اور کسی سنت کو ہلکا بتانا یہ باتیں یقیناً کفر ہیں۔ یونہی بعض اعمال کفر کی علامت ہیں جیسے زنا، باندھنا، سر پر چوٹیاں رکھنا، تشقہ لگانا ایسے افعال کے مرتکب کو فتنہائے کرام کافر کہتے ہیں۔ تو جب ان اعمال سے کفر لازم آتا ہے تو ان کے مرتکب کو از سر نو اسلام لانے اور اس کے بعد اپنی عورت سے تجرید نکاح کا حکم دیا جائے گا۔“

کفار و مشرکین کے مذہبی رسومات کی ہلاکت و تباہی اور دنیوی و اخروی نقصانات اور شرعی وعیدات و عقوبات کو آیات قرآنیہ، احادیث نبویہ اور اقوال فقہاء و محدثین سے مبرہین و مدلل کرنے کے بعد مزید تحریر فرماتے ہیں:

”الحاصل دیوالی کے دن جن لوگوں نے یہ مذموم حرکتیں کیں وہ اسلام سے باہر ہو گئے، ان کی بیوی نکاح سے نکل گئیں، توبہ کر کے از سر نو اسلام لائیں۔ اسلام کا کلمہ پڑھیں اور دوبارہ اپنی عورتوں سے نکاح کریں، ورنہ ان کا مکمل بائیکاٹ کریں۔ حدیث صحیح میں ارشاد ہے:

”ایاکم وایاہم لایضلونکم ولا یفتنونکم“

ان سے دور رہو ان کو دور کرو، کہیں ایسا نہ ہو گمراہ کر دیں اور فتنے میں ڈال دیں۔

دوسری حدیث میں ہے:

”لا تجالسوہم ولا تواكلوہم ولا تشاربوہم واذا مرضوا لا تعودوہم
واذا ماتوا فلا تشہدوہم ولا تصلوا علیہم ولا تصلوا معہم“

ترجمہ: نہ ان کے پاس بیٹھو، نہ ان کے ساتھ کھانا کھاؤ، نہ ان کے ساتھ پانی
پیو۔ بیمار پڑیں تو ان کی عیادت نہ کرو، مرجائیں تو ان کے جنازہ پر نہ جاؤ۔ نہ ان پر نماز
پڑھو، نہ ان کے ساتھ نماز پڑھو۔ (فتاویٰ برکات حصہ سوم)

حضور شیر نیپال علیہ الرحمہ نے ان ایمان کش مراسم کو دور کرنے اور مسلمانوں کو اس
بارے میں رہنمائی کرنے کے لئے جو کوششیں کی ہیں بلاشبہ قابل تحسین ہیں اور آپ کی
کوششوں اور فتاویٰ و تقاریر کی وجہ سے بہت سے لوگ اپنے ایمان و عقیدے کو محفوظ کر لئے
اور ان مراسم کفریہ و شرکیہ سے تائب ہو گئے۔ مذکورہ بالا تحریر کی روشنی میں اس بات کا اندازہ
لگایا جاسکتا ہے کہ حضور شیر نیپال علیہ الرحمہ نے اس اعتقادی مرض اور ایمان کو ہلاک
کردینے والے رسومات کو مٹانے اور مسلمانوں کو ان سے دور رکھنے کے لئے کس قدر فکر
مند تھے۔ مگر چند سالوں سے دیکھا جا رہا ہے کہ پھر یہ مرض مسلم سماج میں اپنا گھر بنا رہا ہے
، اظہارِ کجگہتی کے نام پر، دوستی کے نام پر اور بھی کئی حیلے بہانے تلاش کر کے یہ افعال کفریہ و
شرکیہ اپنائے جا رہے ہیں۔ اس لئے اہل علم کی ذمہ داری ہے کہ اس مرض کا علاج مناسب
طریقے سے اور حکمت بھرے انداز میں کریں، مسائل شرعیہ بتائیں اور عوام مسلمین کی
ذمہ داریاں ہیں کہ علما کی باتوں پر عمل کریں، ان کی نصیحت و خیر خواہی کو قبول کر کے اپنا
ایمان بچائیں، اپنی آخرت کو برباد ہونے سے بچائیں، جہنم کا دائمی ایندھن ہونے سے خود
بھی بچیں اور اہل و عیال کو بھی بچائیں اور ان کی کفریہ مراسم و معاملات سے توبہ کر لیں۔ اعلیٰ
حضرت رضی اللہ تعالیٰ عنہ فتاویٰ رضویہ میں ایک حدیث شریف نقل فرماتے ہیں:

”مروی ہوا اللہ عز وجل نے یوشع علیہ الصلوٰۃ والسلام کو وحی بھیجی میں تیری بستی

سے چالیس ہزار اچھے اور ساٹھ ہزار برے لوگ ہلاک کروں گا۔ عرض کی الہی! برے تو برے ہیں اچھے کیوں ہلاک ہوں گے؟ فرمایا: انہم لم یغضبوا بغضبى واکلوہم وشاربوہم۔

اس لئے کہ جن پر میرا غضب تھا انھوں نے ان پر غضب نہ کیا اور ان کے ساتھ کھانے پینے میں شریک رہے۔

(فتاویٰ رضویہ ج 22 کتاب الحظر والاباحہ، فیض القدیر بحوالہ ابن ابی الدنیا تحت حدیث ۲۱۳۶ دار المعرفۃ بیروت ۲/ ۳۹۹)

ہندوانہ رسم و رواج سے توبہ:

انسان شرک کے علاوہ جتنے بھی گناہ کر لے اللہ تعالیٰ جسے چاہے معاف کر دے، اگر شرک و کفر کا بھی معاذ اللہ ارتکاب کر لے اور پھر اللہ کے حضور سچے دل سے تائب ہو جائے اور آئندہ نہ کرنے کا عہد کر لے تو اللہ تبارک اتنا بڑا رحیم و کریم ہے کہ اسے بھی معاف فرما دے گا۔ مگر شرک و کفر جیسا عظیم گناہ کی حالت میں ہی کوئی مرجائے اور مرنے سے قبل توبہ نہیں کیا تو پھر اسے معاف نہیں کیا جائے گا اور اس کا ٹھکانہ ہمیشہ کے لئے جہنم اور اس کی دہکتی ہوئی آگ ہوگی اور اس پر جنت اور اس کی نعمتیں حرام کر دی جائیں گی۔ چنانچہ اللہ تعالیٰ ارشاد فرماتا ہے:

إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ وَمَنْ يُشْرِكْ بِاللَّهِ فَقَدْ ضَلَّ ضَلَالًا بَعِيدًا (النساء-116)

ترجمہ: بے شک اللہ اسے نہیں بخشتا کہ اس کے ساتھ شرک کیا جائے اور شرک سے نیچے جو کچھ ہے جسے چاہے معاف فرما دیتا ہے۔ اور جس نے خدا کا شریک ٹھہرایا اس نے بڑے گناہ کا طوفان باندھا۔

کچھ لوگ اس پر امید پر گناہ کر بیٹھتے ہیں کہ کفر و شرک کے علاوہ گناہ کی بخشش کا

امکان ہے، ایسے لوگوں کو چاہئے کہ اس امید پر گناہوں میں ہرگز نہ پڑیں کہ یہ بہت خطرناک اقدام ہے۔ اس لئے مسلمانوں کو چاہئے کہ تمام گناہوں سے کنارہ کشی اختیار کریں اور ہرگز گناہوں کا ارادہ نہ کریں۔ اللہ تعالیٰ ہمیں گناہوں سے بچائے اور نیکیوں کی توفیق بخشے۔ آمین بجاہ سید المرسلین صلی اللہ علیہ وسلم۔

ہندوانہ مراسم کی مذمت اور ان سے توبہ:

ہندوانہ رسم و رواج کی مذمت و ہلاکت اور پھر اس سے توبہ کے حوالے سے حضور شیرنیپال کا درج ذیل فتویٰ ضرور ملاحظہ کیا جائے، جس میں آپ نے ان ہندوانہ و مشرکانہ مراسم کا شرعی حکم بیان فرمایا ہے جو کفر کے دائرے میں آتے ہیں، جن کے ارتکاب کی وجہ سے ایک مسلمان شخص ایمان سے ہاتھ دھو بیٹھتا ہے اور اپنی آخرت کو برباد کر لیتا ہے، اس کے سارے اعمال رائیگاں ہو جاتے ہیں۔ پھر آپ نے چند بہت اہم اور بنیادی معلومات ایمان و کفر اور عقائد کے حوالے سے تحریر فرمائے ہیں بعدہ ان اعمال و افعال کفریہ سے توبہ کرنے والے شخص کے لئے بھی تسلی بخش نسخے تجویز فرمائے ہیں۔ آپ سے سوال ہوا:

”ایک مسلم شخص جو ہندوانہ رسم و رواج مثلاً بھگتئی کرتا تھا مگر اب اس نے یہ کام کرنا ترک کر دیا ہے اور توبہ بھی کر چکا ہے، تو اب مسلمانوں کا اس کے ساتھ کیا سلوک کرنا چاہئے؟“

گیارہ بنیادی باتیں:

یہ بہت اہم سوال ہے اور اس کا جواب تو نہایت ہی لائق عمل اور ذریعہ نجات ہے، اس لئے حضور شیرنیپال نے اس حوالے سے جو کچھ تحریر فرمایا ہے اس پر مسلمانوں کو غور و فکر اور جو شرعی رہنمائی کی گئی ہے اس کے مطابق عمل کرنا چاہئے۔

آپ اس سوال کے جواب میں تحریر فرماتے ہیں:

جواب مسئلہ سے قبل چند کلمات ذہن نشیں کریں:

- (۱) مسلمان کو مسلمان کافر کو کافر جاننا ضروریات دین سے ہے۔
 (۲) جس شخص نے قطعاً کفر کیا ہو اس کے کفر میں شک کرنا بھی کفر ہے کہ قطعی کافر کے کفر میں شک بھی آدمی کو کافر بنا دیتا ہے۔

(۳) خاتمہ پر بناروز قیامت اور ظاہر پر مدار حکم شرع ہے۔ مثلاً یہودی یا نصرانی یابت پرست یا وہابی یا دیوبندی یا پھلواری مرگیا تو ہم کو اللہ و رسول کا حکم یہی ہے کہ اسے کافر ہی جانیں، اس کی زندگی میں اور موت کے بعد تمام وہی معاملات اس کے ساتھ کریں جو کافروں کے لیے ہیں۔ مثلاً میل جول، شادی بیاہ، نماز جنازہ، کفن دفن۔ جب اس نے کفر کیا تو فرض ہے کہ ہم اسے کافر ہی جانیں اور خاتمہ کا حال علم الہی پر چھوڑیں۔
 (۴) جو کسی کافر کے لیے اس کے مرنے کے بعد مغفرت کی دعا کرے، یا کسی مردہ مرتد کو مرحوم یا مغفور یا کسی مردہ ہندو کو بیکٹھہ باشی کہے وہ خود کافر ہے۔

(۵) بعض اعمال جو قطعاً منافی ایمان ہوں ان کے مرتکب کو کافر کہا جائے گا جیسے بت یا چاند یا سورج کو سجدہ کرنا اور قتل نبی یا نبی کی توہین یا مصحف شریف یا کعبہ معظمہ کی توہین اور کسی سنت کو ہلکا بتانا، یہ باتیں یقیناً کفر ہیں۔ یونہیں بعض اعمال کفر کی علامت ہیں جیسے زنار باندھنا، سر پر چوٹیا رکھنا، قشقہ لگانا ایسے افعال کے مرتکب کو فقہائے کرام کافر کہتے ہیں۔ تو جب ان اعمال سے کفر لازم آتا ہے تو ان کے مرتکب کو از سر نو اسلام لانے اور اس کے بعد اپنی عورت سے تجدید نکاح کا حکم دیا جائے گا۔

(۶) ایمان اسے کہتے ہیں کہ سچے دل سے ان سب باتوں کی تصدیق کرے جو ضروریات دین ہیں اور کسی ایک ضروری دینی کے انکار کو کفر کہتے ہیں اگرچہ باقی تمام ضروریات کی تصدیق کرتا ہو۔ ضروریات دین وہ مسائل دین ہیں جن کو ہر خاص و عام جانتے ہوں، جیسے اللہ عزوجل کی وحدانیت، انبیاء کی نبوت، جنت و نار، حشر و نشر وغیرہ۔

ایسے ہی بعض اعمال کفریہ کا ارتکاب کفر ہے، جیسے منڈپ کو پوجنا، بھگتی کرنا۔

(۷) افعال شرکیہ اور اعمال کفریہ کے مرتکبین بے دین، کافرین اور بدترین مرتدین ہیں۔ ایسے لوگ بے توبہ صادقہ میں تو نہ ان کے لیے نماز جنازہ، نہ مسلمانوں کا سাকفن، نہ غسل، نہ دفن اور نہ ان کے واسطے مسلمانوں کا مدفن۔

(۸) توبہ کرنے والے پر یہ بھی ضروری ہے کہ جس گناہ میں وہ مبتلا ہوا اس خاص گناہ سے توبہ کرے۔ مثلاً وہابی ہے تو وہابیت سے، دیوبندی ہے تو دیوبندیت سے، پھلواری ہے تو پھلواریت سے، یہودی ہے تو یہودیت سے، نصرانی ہے تو نصرانیت سے۔ مرتد کا مرید ہے تو اس کی بیعت سے، بت پرست ہے تو اس کی پوجا سے اور بھگتی کرنے والا ہے تو بھگتی کرنے سے۔

(۹) اعلانیہ گناہ کی توبہ اعلانیہ فرض ہے۔ رسول اللہ صلی اللہ علیہ وسلم فرماتے ہیں: اذا عملت سيئة فاحدث عندھا توبة السر بالسرو والعلانية بالعلانية۔ جب تو گناہ کر بیٹھے تو فوراً توبہ کر خفیہ کی خفیہ اور اعلانیہ کی اعلانیہ۔

(۱۰) کسی کافر مرتد کے عادتاً توبہ کرنے، استغفر اللہ استغفر اللہ پڑھنے سے اس کا اسلام ثابت نہ ہوگا، بلکہ ایسے لوگ نماز بھی پڑھیں، روزہ رکھیں، حج بھی کریں، زکوٰۃ بھی دیں جب بھی ان کا اسلام ثابت نہ ہوگا، جب تک اس خاص کفر سے ان کی توبہ تجدید ایمان ثابت نہ ہو۔

(۱۱) کافر مرتد کا اسلام لانا اور توبہ کرنا دو عادل مرد مومن کی شہادت کے بغیر ثابت نہیں ہو سکتا، جو یوں شہادت پیش کریں کہ میں خدا کی قسم کھا کر کہتا ہوں کہ میں اس بات پر مطلع ہوا کہ مثلاً اس نے بت پوجنے، بھگتی کرنے، یا دیوبندیت یا وہابیت یا پھلواریت سے بیزار ہو کر ندامت کے ساتھ توبہ کی اور اب میں اس کی خبر دیتا ہوں۔ (عامہ کتب عقائد)

مسئلہ کا جواب شافی:

اب جواب مسئلہ سنیں: شخص مذکور فی السؤال نے جب بتوں اور بھوتوں کی پرستش کی اور بھگتی کو اپنا شیوہ اور پیشہ بنایا تو قطعاً یقیناً اجماعاً بلا شک و شبہ کافر و مرتد ہو گیا۔ عورت رکھتا تھا وہ بھی نکاح سے نکل گئی، اس درمیان کی اس کی اولاد اولاد زنا قرار پائے گی۔ ایسے مرتد کے ساتھ میل جول سلام و کلام حرام، اسے پاس بیٹھنا حرام، اس کے پاس بیٹھنا حرام۔ بیماری میں اس کی عیادت حرام، بے توبہ صادقہ مرنے پر مسلمانوں کا سا غسل و کفن دینا حرام، اس کا جنازہ اٹھانا حرام، اس کی نماز جنازہ حرام، مقابر مسلمین میں دفن کرنا حرام، اس کی قبر پر جانا حرام، اس کے لیے ایصال ثواب حرام۔ بلکہ دانستہ نماز جنازہ پڑھنے اور دعائے مغفرت کرنے والے ایمان سے خارج قرار پائیں گے۔ دانستہ شریک ہونے والے پر توبہ، تجدید ایمان اور تجدید نکاح ضرور فرض و لازم۔

اعلیٰ حضرت قدس سرہ ایک غیر مقلد کی نماز جنازہ ایک غیر مقلد عالم کے پیچھے پڑھنے والے حنفی امام کے بارے میں فرمایا ہے کہ: ”اس شخص کے پیچھے نماز ہرگز جائز نہیں اور اس پر توبہ و تجدید اسلام لازم ہے اور اگر عورت رکھتا ہے تو بعد توبہ و تجدید اسلام نکاح بھی کرے۔“ (فتاویٰ رضویہ ج ۶ ص ۱۲۱)

سورہ توبہ کی ایک آیت کی ایمان افروز تفسیر:

اور خزائن العرفان میں زیر آیت کریمہ: وَلَا تُصَلِّ عَلَىٰ أَحَدٍ مِّنْهُمْ مَّاتَ أَبَدًا وَلَا تَقُمْ عَلَىٰ قَبْرِهِ�۷ إِنَّهُمْ كَفَرُوا بِاللّٰهِ وَرَسُولِهِ�۷ وَمَاتُوا وَهُمْ فٰسِقُونَ۔ (ترجمہ: اور ان میں سے کسی کی میت پر کبھی نماز جنازہ نہ پڑھنا اور نہ اس کی

قبر پر کھڑے ہونا۔ بیشک انہوں نے اللہ اور اس کے رسول کے ساتھ کفر کیا اور نافرمانی کی حالت میں مر گئے۔) صدر الافاضل علیہ الرحمہ والرضوان فرماتے ہیں:

”کافر کے جنازے کی نماز کسی حال میں جائز نہیں اور کافر کی قبر پر دفن و زیارت کے لیے کھڑے ہونا بھی ممنوع ہے۔ جس شخص کے مومن یا کافر ہونے میں شبہ ہو اس کے جنازہ کی نماز نہ پڑھی جائے۔ جب کوئی کافر مرجائے اور اس کا ولی مسلمان ہو تو اس کو چاہئے کہ بطریق مسنون غسل نہ دے، بلکہ نجاست کی طرح اس پر پانی بہا دے اور نہ کفن مسنون دے، بلکہ اتنے کپڑے میں لپیٹ دے جس سے ستر چھپ جائے اور نہ سنت طریقہ پر دفن کرے، نہ بطریق سنت قبر بنائے صرف گڑھا کھود کر دبا دے ملخصاً۔

وَقَالَ اللَّهُ تَعَالَى: مَا كَانَ لِلنَّبِيِّ وَالَّذِينَ ءَامَنُوا أَنْ يَسْتَغْفِرُوا لِلْمُشْرِكِينَ وَلَوْ كَانُوا أُولَىٰ قُرْبَىٰ مِنْ بَعْدِ مَا تَبَيَّنَ لَهُمْ أَنَّهُمْ أَصْحَابُ الْجَحِيمِ۔

(التوبة-113)

ترجمہ: نبی اور ایمان والوں کو لائق نہیں کہ مشرکوں کو بخشش چاہیں، اگرچہ رشتہ دار ہوں جب کہ انہیں کھل گیا کہ وہ دوزخی ہیں۔

توبہ صادقہ:

اور اگر اس نے توبہ صادقہ خالصہ کر لی یعنی اعمال ماضیہ اور افعال گزشتہ مثلاً بتوں کی پوجا اور بھگتی وغیرہ مشرکانہ کافرانہ طور طریقے جن کا وہ مرتکب تھا، انہیں جانتا ہوا نفرت کرتا، بیزاری سے دکھلاتا، ندامت کا اظہار کرتا ہو اس عزم بالجزم کے ساتھ توبہ صحیحہ کر لیا تھا کہ آئندہ ہرگز ہرگز ان افعال خبیثہ کا ارتکاب نہ کرے گا اور یہ توبہ بالا اعلان کیا ہو یا کم از کم دوسرے مومن عادل کے سامنے۔ اور بعد توبہ تادم مرگ کوئی قول و فعل ایمان کے منافی نہ پایا گیا ہو تو مسلمان، اس کی نماز جنازہ اور اس کے لیے مجلس ایصال

ثواب جائز و روا۔ باوصف قدرت منع نہ کیا تو گنہگار ہے توبہ کرے۔ تجدید نکاح اس صورت میں ہے کہ وہ بے توبہ مرا اور اس کے مشرکاً نہ افعال کا علم رکھتے ہوئے جو لوگ شریک جنازہ ہوئے اور دعائے مغفرت کی اور جو لوگ نادانستہ شریک ہوئے ان پر صرف توبہ ہے، تجدید نکاح نہیں۔“

(فتاویٰ برکات)

گھر سے پیڑھی اکھاڑ پھینکوا یا:

کچھ مسلمان جو نادانی و جہالت کے سبب اپنے گھروں میں کفار و مشرکین کے بتوں کے نام سے منسوب پیڑھی (مٹی کا ڈھیر) رکھتے تھے، جس پر وہ پانی دودھ، اگر بتی وغیرہ تعظیم کے ساتھ رکھتے تھے، جو کہ اسلامی عقائد کے بالکل خلاف اور ایمان سے محروم کر دینے والا عمل ہے۔ مگر حضور شیر نیپال علیہ الرحمہ کی کوششوں اور تبلیغی خدمات کی وجہ سے ایسے لوگ بھی تائب ہو گئے اور اپنے گھروں سے اس پیڑھی کو اکھاڑ پھینکا۔ اس حوالہ سے ایک چشم دید واقعہ آپ کے خلیفہ فاتح نیپال گنج حضرت مولانا عبد الجبار منظری صاحب اپنی کتاب نقوش حیات شیر نیپال میں لکھتے ہیں:

”حضرت جب جنگپور تشریف لائے تو آپ نے مسلمانوں کے دینی و تعلیمی حالات کا جائزہ لیا، علاقہ کے گاؤں دیہات کا دورہ شروع کیا اور مسلم آبادی والے گاؤں میں جہاں کی مسلم آبادی قدیم ہونے کے باوجود نہ مسجد تھی نہ مکتب، آپ نے ان گاؤں کے مسلمانوں کو مسجد و مدرسہ اور مکتب قائم کرنے کے لئے بیدار کیا، تاکہ مسلم آبادی میں دینی و تعلیمی بیداری آئے، معاشرہ سے جہالت کا خاتمہ ہو اور مسلمان اپنے اسلامی عقائد پر قائم رہیں، اسلامی احکام کی پابندی کریں، خود دیندار بنیں اور اپنے بچوں کو دیندار بنائیں، تعلیم کے لئے بچوں کو مکتب و مدرسہ میں بھیجیں۔ ابتدائی دور میں آپ نے نیپال کی سنگ لاخ زمین کو گلشن بنانے میں پوری توجہ دی اور آپ کی کوششیں

وعظ و تبلیغ سے بہت سے گاؤں میں مساجد و مدارس اور مکاتب قائم ہوئے۔ کنہر پٹی گاؤں، مٹی پٹی، سارسر، ہارسر، گودار کی مسلم آبادی میں مساجد نہیں تھیں، ان گاؤں کے مسلمانوں کا رابطہ جب حضرت سے ہوا تو آپ نے وہاں کے مسلمانوں کو مساجد و مکاتب قائم کرنے کا مشورہ دیا، امام و مدرس ان جگہوں میں بھیجا۔ بعض مساجد کی سنگ بنیاد میں تو میں بھی حضرت کے ساتھ تھا۔ ہارسر گاؤں کے مسلمان جب مسجد و مکتب کے لئے تیار ہوئے تو آپ نے امامت اور بچوں کی تعلیم کے لئے صوفی محمد حنیف صاحب جلیشور کو ہارسر بھیجا، صوفی صاحب امامت و بچوں کی تعلیم اور اصلاح معاشرہ کا کام بحسن و خوبی انجام دیتے رہے، یہاں تک کہ تعمیر مسجد کا منصوبہ بنایا اور سنگ بنیاد کا جلسہ منعقد کیا اور حضرت شیر نیپال و حافظ زاہد حسین مجیبی اور راقم الحروف (عبدالجبار منظری) کو مدعو کیا۔ سب مدعو حضرات شریک جلسہ ہوئے، بوقت تین بجے شب جلسہ صلاۃ و سلام اور حضرت کی دعاؤں پر ختم ہوا۔ کل بعد نماز ظہر مسجد کی سنگ بنیاد ہے، بعد فجر ناشتہ پر گاؤں کے کچھ لوگوں نے بیان کیا کہ فلاں کباری بت پوجتا ہے، اپنے گھر کے ایک گوشہ میں ترشول میں کپڑا لگا کر مٹی کے ڈھیڑ (پیری) کے پاس گاڑ رکھا ہے، وہاں دھوپ اگر بتی اور چراغ جلاتا ہے۔ عوام کی باتوں کی تصدیق صوفی محمد حنیف انصاری نے بھی کی اور کہا کہ میں نے بہت سمجھایا مگر وہ ماننے کو تیار نہیں۔ حضرت نے ان باتوں کو سن کر استغفر اللہ لا الہ الا اللہ پڑھنا شروع کر دیا اور حافظ زاہد حسین سے فرمایا آج تک آپ لوگ کیا کر رہے تھے برادری کے نام پر چند وصولی اور بس، حضرت بہت ناراض ہوئے اور فرمایا بلائے ان کو۔ گاؤں والے بلا کر لائے اور حضرت نے ان کو نصیحت کی اور خوب سمجھایا، وہ اٹھ کر چلا گیا۔ حضرت نے حافظ زاہد حسین سے کہا کہ آپ جائے اور بتوں سے اس گھر کو پاک کیجئے۔ حافظ زاہد حسین مجیبی جانے کو تیار نہیں ہوئے، حضرت نے مجھ سے کہا کہ آپ جائیے اور اس کام کو انجام دیجئے۔ میں جانے کو تیار ہو گیا تو حضرت نے

زاہد مذکور سے کہا اب تو منظری صاحب کے ساتھ چلے جائیے۔ ہم دونوں اس کے گھر کے آنگن میں پہنچے، میں نے پوچھا ترشول اور مٹی کا ڈھیر کہاں ہے؟ ایک نے بتایا اس روم کے ایک گوشہ میں ہے، میں نے مکان مالک سے کہا اندر چلئے، اس نے انکار کیا، مجھے لگا کہ یہ ڈر رہا ہے۔ میں نے کہا آپ کو ڈر لگتا ہے میں اکھاڑ دوں؟ وہ راضی ہو گیا اور میں کچھ جوانوں کو ساتھ لے کر اس مکان میں داخل ہوا تو ویسا ہی پایا جیسا لوگوں نے بیان کیا تھا۔ گھر کے مغربی جنوبی گوشہ میں ترشول مٹی کا تودہ (پیری) مٹی کا کٹورہ، سرخ کپڑا، میں نے بلند آواز سے پڑھا لا الہ الا اللہ، اللہ اکبر اور سارے خرافات کو ایک بوری میں رکھا اور لے کر حضرت کے پاس آ گیا۔ حضرت نے دیکھا اور فرمایا اسے کہیں پھینک دو۔ میں نے عرض کیا حضرت غیر مسلم دیکھیں گے تو فساد پیدا کریں گے، مناسب یہ ہے کہ اس بوری کو ہر دی نہر میں ڈال کر بہا دیتا ہوں اور غسل بھی کر لوں گا، بت کو ہاتھ لگانے سے دل میں کراہت محسوس ہو رہی ہے اور میں نے ایسا ہی کیا۔ حضرت نے ان لوگوں کو توبہ اور تجدید ایمان و نکاح کرادیا اور اسلام پر ثابت رہنے کی تلقین کی اور دعائیں دیں۔“

(نقوش حیات ص ۷۸ تا ۷۹)

تیسرا باب:

وہابی سے رشتہ اور فتاویٰ شیر نیپال

بسم الله الرحمن الرحيم

فرقہ وہابیہ اور اس کا فتنہ:

فرقہ وہابیہ ایک ایسا فرقہ ہے جس نے مذہب کے نام پر، احادیث کے نام پر اور نماز و عبادات کے نام پر مسلمانوں میں فساد و انتشار پیدا کیا۔ وہابیت کی شکل میں مسلمانوں کے مابین ایک نئے فتنہ کا وجود ہوا اور مسلمان آپس میں دست و گریباں ہو گئے۔ اس فتنہ نے اپنوں میں پھوٹ ڈال دی، رشتوں کی عظمت کو پامال کر دیا، اسلام و سنیت کی دیوار میں دیمک بن اسے کھوکھلا کرنے کی کوشش کی۔ ملت واحدہ جس کی عظمت و اہمیت اور حقانیت و صداقت قرآن مقدس اور احادیث نبویہ میں مثل آفتاب و ماہتاب چمک رہی تھی اسے گروہوں میں بانٹ دیا اور امت مسلمہ اس فتنہ کے باعث اعتقادی و فکری طور پر اضطرابیت کے شکار ہو گئی۔ مگر اہل حق نے اس فتنہ کے سر ابھارتے ہی اپنے قلم و زبان سے کچلنے میں کوئی کسر نہ رکھی اور متفقہ فیصلہ علمائے اسلام نے اس کے باطل و غیر اسلامی ہونے پر دیا اور اس طرح اس فتنہ کی سیلاب سے مسلمانوں کی حفاظت کی۔ مگر اس کے باوجود یہ فتنہ آج بھی پورے طوفان شرانگیزی کے ساتھ اور نئے نئے جالوں اور چالوں سے مسلمانوں کے مابین پنپ رہا ہے اور اس فتنہ کے مبلغین و ناشرین سنی عوام کو گمراہ کرنے، ورغلائے اور اپنے دام تزییر میں پھنسانے کی کوشش میں لگے رہتے ہیں۔ مگر جس طرح ہمارے اسلاف نے ماضی میں اس فتنہ کی

سرکوبی کی ہے اسی طرح تانہ زور کر رہے ہیں اور تا قیامت اہل حق اپنے نوک زبان و قلم سے باطل و گمراہ جماعتوں کی سرکوبی اور اسے انجام تک پہنچا کر مسلمانوں کے عقائد کی حفاظت کرتے رہیں گے اور سنی مسلمانوں کو ان گمراہ و باطل پرست فرقوں سے ہر طرح سے دور رکھنے کی سعی مستحکم کرتے رہیں گے۔

نیپال و بہار سے وہابیت کا جنازہ:

ملک نیپال اور اس سے متصل بہار کے اضلاع و علاقوں میں جب اس شیطانی گروہ وہابیت نے سرابھارا اور سنی مسلمانوں کے عقائد پر حملہ کرنے کی جسارت کی تو حضور شیر نیپال علیہ الرحمہ نے خوب زبردست انداز میں اس کا ردِ مبلغ کیا، اس کے فاسد عقائد کو عوام کے سامنے رکھا اور دلائل و براہین کی روشنی میں اس کے عقائد باطلہ کا رد فرمایا اور اہل سنت کی حقانیت کا پرچم لہرایا۔ تقریر و مناظرہ و مباحثہ کے ذریعہ تو آپ نے اس کا رد کیا ہی مگر فتاویٰ کے ذریعہ بھی رد فرمایا اور سنی مسلمانوں کو وہابیوں کے شر سے بچایا۔ جو لوگ وہابیوں کے ساتھ رشتہ داری کرتے تھے، شادی بیاہ کرتے اور اس میں شرکت کرتے تھے اس کے غیر شرعی ہونے کا فیصلہ اور اس کے نقصانات سے آگاہ کر کے آپ نے سنی عوام کی رہنمائی فرمائی اور وہابیوں کے جال و چال میں بہکنے اور پھنسنے سے روکا ہے۔ یہ حضور شیر نیپال علیہ الرحمہ کی عظیم خدمات میں سے ہے اور ایسی کوشش جس سے ہزاروں سنی مسلمانوں کا ایمان و عقیدہ محفوظ ہو گیا اور ان کی بیٹیاں زنا جیسے عظیم گناہ سے بچ گئیں۔

فرقہ وہابیہ کیا ہے:

آئے حضور شیر نیپال کی اس کوشش و خدمت جلیلہ کو آپ کے فتاویٰ کی روشنی میں ملاحظہ کرتے ہیں، مگر اس سے پہلے وہابی جیسے باطل گروہ و جماعت و اور مذہب و دھرم کے بارے میں تھوڑا جان لیا جائے۔ حضور صد الرثیہ علیہ الرحمہ بہار شریعت حصہ اول میں اس جماعت کا تعارف اور حکم بیان کرتے ہوئے لکھتے ہیں:

”وہابی یہ ایک نیا فرقہ ہے جو ۱۲۰۹ھ میں پیدا ہوا، اس مذہب کا بانی محمد بن عبد الوہاب نجدی تھا، جس نے تمام عرب، خصوصاً حرمین شریفین میں بہت شدید فتنے پھیلانے، علما کو قتل کیا صحابہ کرام و ائمہ و علما و شہدا کی قبریں کھود ڈالیں، روضہ انور کا نام معاذ اللہ ”صنم اکبر“ رکھا تھا یعنی بڑا بت۔ اور طرح طرح کے ظلم کیے جیسا کہ صحیح حدیث میں حضور اقدس ﷺ نے خبر دی تھی کہ ”نجد سے فتنے اٹھیں گے اور شیطان کا گروہ نکلے گا“ وہ گروہ بارہ سو برس بعد یہ ظاہر ہوا۔ علامہ شامی رحمہ اللہ تعالیٰ نے اسے خارجی بتایا۔ اس عبد الوہاب کے بیٹے نے ایک کتاب لکھی جس کا نام ”کتاب التوحید“ رکھا، اُس کا ترجمہ ہندوستان میں ”اسماعیل دہلوی“ نے کیا، جس کا نام ”تقویۃ الایمان“ رکھا اور ہندوستان میں اسی نے وہابیت پھیلائی۔

ان وہابیہ کا ایک بہت بڑا عقیدہ یہ ہے کہ جو ان کے مذہب پر نہ ہو، وہ کافر مشرک ہے۔ یہی وجہ ہے کہ بات بات پر محض بلا وجہ مسلمانوں پر حکم شرک و کفر لگایا کرتے اور تمام دنیا کو مشرک بتاتے ہیں۔ چنانچہ ”تقویۃ الایمان“ صفحہ ۴۵ میں وہ حدیث لکھ کر کہ ”آخر زمانہ میں اللہ تعالیٰ ایک ہوا بھیجے گا جو ساری دنیا سے مسلمانوں کو اٹھالے گی۔“ اس کے بعد صاف لکھ دیا: ”سو پیغمبر خدا کے فرمانے کے موافق ہوا“، یعنی وہ ہوا چل گئی اور کوئی مسلمان روئے زمین پر نہ رہا، مگر یہ نہ سمجھا کہ اس صورت میں خود بھی تو کافر ہو گیا۔

اس مذہب کا رکن اعظم، اللہ (عَزَّ وَجَلَّ) کی توہین اور محبوبانِ خدا کی تذلیل ہے، ہر امر میں وہی پہلو اختیار کریں گے جس سے منقصت نکلتی ہو۔ اس مذہب کے سرگروہوں کے بعض اقوال نقل کرنا مناسب معلوم ہوتا ہے، کہ ہمارے عوام بھائی ان کی قلبی خباثتوں پر مطلع ہوں اور ان کے دامِ تزویر سے بچیں اور ان کے جبہ و دستار پر نہ جائیں۔ برادرانِ اسلام بغور سنیں اور میزانِ ایمان میں تولیں کہ ایمان سے زیادہ عزیز

مسلمان کے نزدیک کوئی چیز نہیں اور ایمان، اللہ و رسول (عَزَّ وَجَلَّ وَصَلَّى اللہُ تَعَالٰی عَلَیْہِ وَسَلَّم) کی محبت و تعظیم ہی کا نام ہے۔ ایمان کے ساتھ جس میں جتنے فضائل پائے جائیں وہ اُسی قدر زیادہ فضیلت رکھتا ہے، اور ایمان نہیں تو مسلمانوں کے نزدیک وہ کچھ وقعت نہیں رکھتا اگرچہ کتنا ہی بڑا عالم و زاہد و تارک الدنیا وغیرہ بتا ہو، مقصود یہ ہے کہ اُن کے مولوی اور عالم فاضل ہونے کی وجہ سے انہیں تم اپنا پیشوا نہ سمجھو، جب کہ وہ اللہ و رسول (عَزَّ وَجَلَّ وَصَلَّى اللہُ تَعَالٰی عَلَیْہِ وَسَلَّم) کے دشمن ہیں، کیا یہود و نصاریٰ بلکہ ہنود میں بھی اُن کے مذاہب کے عالم یا تارک الدنیا نہیں ہوتے؟ کیا تم اُن کو اپنا پیشوا تسلیم کر سکتے ہو؟ ہرگز نہیں! اسی طرح یہ لامذہب و بد مذہب تمہارے کسی طرح مقتدا نہیں ہو سکتے۔“

(بہار شریعت حصہ 1 ص 107 تا 108 مطبوعہ دعوت اسلامی)

حضرت حکیم الامت علامہ مفتی احمد یار خان نعیمی علیہ الرحمہ تحریر فرماتے ہیں:

”اسماعیل دہلوی کے معتقدین دو گروہ بنے ایک تو وہ جنہوں نے اماموں کی تقلید کا انکار کیا جو غیر مقلد وہابی کہلائے، دوسرے وہ جنہوں نے دیکھا کہ، اس طرح اپنے کو ظاہر کرنے سے مسلمان ہم سے نفرت کرتے ہیں انہوں نے اپنے کو حنفی ظاہر کیا، نماز روزے میں ہماری طرح ہمارے سامنے آئے، ان کو کہتے ہیں گلابی وہابی یا دیوبندی۔ (جاء الحق حصہ اول صفحہ 5 مطبوعہ فاروقیہ بک ڈپو دہلی)

وہابی و غیر مقلدین اور دیوبندی کے عقائد و افکار کے حوالے سے مختصر جاننے کے بعد اب آئے حضور شیرنیپال علیہ الرحمہ کی اصلاحی خدمات اس حوالے سے ملاحظہ کرتے ہیں اور اس کے لئے آپ کی تصانیف خصوصاً فتاویٰ برکات کی تمام حصوں کا مطالعہ کریں گے تو ہر حصہ میں مع وہابی دیگر گمراہ فرقوں کا رد ملے گا بطور خاص وہابی اور دیوبندی کا تو اکثر فتاویٰ میں اس کی خباثت و بد باطنی، بد فکری، مکاری اور بد عقیدگی کو

ظاہر فرما کر اس کا رد فرمایا ہے، مسلمانوں کے دور رہنے کا حکم فرمایا اور اس سے بیزاری کی دعوت و تلقین فرمائی ہے۔ نکاح و طلاق کے باب میں تو اس کثرت سے فتاویٰ میں رد ہے کہ لگتا ہے کہ پورا فتاویٰ اس کے وجود کو مٹانے میں قہر برپا کر رہے ہیں۔ اس سے اندازہ لگایا جاسکتا ہے کہ اس زمانہ میں وہابیت کا فتنہ کس طرح شباب پر تھا اور لوگ کس طرح اس کی چال و چال میں پھنسائے جا رہے تھے۔ یہی وجہ تھی کہ اس فتنہ کو کچلنے میں اور اس سے مسلمانوں کو بچانے میں آپ نے کوئی کسر نہ رکھی۔ مگر افسوس اس بات پر ہے کہ آج ہماری ہی جماعت کے کچھ جبہ و دستار اور کلاہ و مچھوا والے نتائج سے بے خبر ہو کر وہابیت کی تقسیم کاری کر کے عوام الناس کی بھیڑ میں وہابی کے ساتھ نکاح کے جواز کا نعرہ بلند کرتے ہیں، جس سے سنیت کو سخت نقصان اور وہابیت کا فروغ ہوگا۔ اس لئے ایسے ذمہ دار اہل علم کو چاہئے کہ وہابی کے ساتھ نکاح کا حکم جاری کرنے سے پہلے اس کے مضر نتائج پر بھی غور و فکر کر لیں۔

وہابی سے نکاح حرام

وہابی کے یہاں شادی بیاہ جائز ہے یا نہیں اور اس کے نقصانات کیا ہیں اس حوالے سے حضور شیر نیپال علیہ الرحمہ نے ایک استفتا کے جواب میں تفصیل کے ساتھ کئی ایک احادیث کریمہ کی روشنی میں حکم شرعی بیان فرمایا ہے، چنانچہ آپ تحریر فرماتے ہیں:

”اس کی صحبت میں دینا حرام اور سخت حرام ہے کہ یہ گمراہ اور گمراہ گر ہیں۔ ہر بے دینوں سے بڑھ کر بے دین، ہر ظالموں سے بڑھ کر ظالم، ہر کافروں سے بدتر کافر ہیں۔ شان الوہیت و شان رسالت کے گستاخ ہیں، سرکارِ دو عالم مالکِ رقبہ امم نور مجسم صلی اللہ علیہ وسلم کی تعظیم و تکریم سے بھاگنے والے اور چڑھ رکھنے والے ہیں، خداوند کریم اور اس کے رسول اکرم صلی اللہ علیہ وسلم کے دشمن ہیں۔ علمائے حرمین

شریفین زادہم اللہ تعالیٰ شرفاً تعظیماً نے بالاتفاق ان پر کفر و ارتداد کا فتویٰ دیا ہے، ان سے میل جول حرام بتایا ہے، شرع شریف سے بہت دلائل قائم ہیں۔

(۱) اللہ تعالیٰ کا ارشاد ہے:

فَلَا تَقْعُدُوا بَعْدَ الذِّكْرِ مَعَ الْقَوْمِ الظَّالِمِينَ (الأنعام-68)

ترجمہ: نصیحت پانے کے بعد ظالموں کے پاس نہ بیٹھو اور وہابی سے بڑھ کر ظالم کون ہے؟

دوسری جگہ ارشاد ربانی ہے:

وَلَا تَرْكَنُوا إِلَى الَّذِينَ ظَلَمُوا فَتَمَسَّكُمُ النَّارُ۔ (ہود-113)

ترجمہ: میل نہ کرو ظالموں کی طرف کہ تمہیں دوزخ کی آگ چھوئے۔

(2) عن أبي سعيد الخدري رضي الله عنه عن النبي صلى الله عليه

وسلم قال: لَا تُصَاحِبِ إِلَّا مُؤْمِنًا، وَلَا يَأْكُلْ طَعَامُكَ إِلَّا تَقِيًّا“

(ابوداؤد حدیث نمبر 4832، مسند احمد حدیث نمبر ۱۱۳۳۷)

ترجمہ: حضرت ابوسعید خدری رضی اللہ تعالیٰ عنہ سے مروی ہے کہ نبی کریم

صلی اللہ علیہ وسلم نے فرمایا: صحبت نہ رکھو گمراہ ایمان والوں سے اور تیرا کھانا نہ کھائے مگر پرہیزگار۔

(3) حضور صلی اللہ تعالیٰ علیہ وسلم فرماتے ہیں:

عن أبي موسى الأشعري قال: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: إِنَّمَا

مَثَلُ الْجَلِيسِ الصَّالِحِ وَالْجَلِيسِ السَّوِّءِ، كَمَثَلِ الْمَسْكِ وَنَافِخِ

الْكَبِيرِ، فَحَامِلُ الْمَسْكِ، إِمَّا أَنْ يُحْدِثَكَ، وَإِمَّا أَنْ تَبْتَاعَ مِنْهُ، وَإِمَّا أَنْ تَجِدَ مِنْهُ

رِيحًا طَيِّبَةً، وَنَافِخُ الْكَبِيرِ، إِمَّا أَنْ يُخْرِقَ ثِيَابَكَ، وَإِمَّا أَنْ تَجِدَ رِيحًا خَبِيثَةً۔

(بخاری حدیث نمبر 2101، مسلم حدیث نمبر 2628)

ترجمہ: حضرت ابوموسیٰ اشعری رضی اللہ تعالیٰ عنہ سے مروی ہے کہ رسول اللہ

صلی اللہ علیہ وسلم نے فرمایا ”نیک ہم نشیں اور بد جلس (برے ساتھی) کی مثال یہ ہے کہ جیسے ایک کے پاس مشک ہے، دوسرا دھکنی دھونک رہا ہے مشک والا یا تو تجھے مشک دے یا تو اس سے مول لے گا اور کچھ نہ سہی تو خوشبو تو آئے گی۔ اور وہ دوسرا یا تیرے کپڑے جلادے گا یا تو اس سے بدبو پائے گا۔“

(4) عَنْ أَنَسِ بْنِ مَالِكٍ رَضِيَ اللَّهُ عَنْهُ، قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ "إِيَّاكَ وَقَرِينُ السُّوءِ فَإِنَّكَ بِهِ تُعْرِفُ"۔

(جامع صغیر للسیوطی حدیث نمبر 2891)

ترجمہ: حضرت انس بن مالک رضی اللہ تعالیٰ عنہ سے مروی ہے کہ رسول اللہ صلی اللہ علیہ وسلم نے فرمایا برے ساتھی سے بچ کہ تو اسی کے ساتھ پہچانا جائے گا۔

(5) عَنْ عُمَرَ قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: لَا تُجَالِسُوا أَهْلَ الْقَدْرِ وَلَا تَفَاتِحُوهُمْ۔

(مستدرک حاکم ج 1 ص 85 سنن ابوداؤد حدیث نمبر: 4710)

ترجمہ: قدریہ (منکرین تقدیر) کے پاس نہ بیٹھو اور نہ انہیں پاس بیٹھاؤ اور نہ ہی ان سے بات چیت میں پہل کرو۔ (اور نہ کسی معاملہ میں ان کے پاس فیصلہ لے جاؤ یا ان سے سلام کلام مت کرو۔ امجدی)

اور وہابی تو اس سے بھی بدتر ہے تو پھر اس کی پرورش میں بچی کو دینا کیسے روا ہوگا۔

(6) سرور عالم صلی اللہ تعالیٰ علیہ وسلم فرماتے ہیں:

”سیاتی قوم یسبونہم وینقصونہم فلا تجالسوہم ولا تشاربوہم ولا تأکلوہم ولا تناکحوہم۔“

(کنز العمال ص ۱۳۳، ج ۲ حدیث نمبر ۲۰۸۵)

ترجمہ: اور عنقریب ایک قوم آئے گی جو اصحاب اور اصہار کو برا کہے گی، ان کی

شان کو گھٹائے گی، تم ان کے پاس مٹ بیٹھنا، نہ ان کے ساتھ پانی پینا، نہ کھانا کھانا، نہ شادی بیاہ کرنا۔

جب صحابہ کرام رضی اللہ عنہم کو بُرا کہنے والوں کا یہ حکم ہے تو خدا اور رسول کی جناب میں گستاخیاں کرنے والوں کی نسبت کس قدر سخت حکم چاہئے، عبرت پکڑو سنیو!

(7) حدیث شریف میں ہے:

”تَقَرَّبُوا إِلَى اللَّهِ تَعَالَى بِبُغْضِ أَهْلِ الْمَعَاصِي، وَالْقَوَاهِمِ بِوُجُوهِ مُكْفَهَرَةٍ، وَالتَّمَسُّوا بِرِضَا اللَّهِ بِسَخَطِهِمْ، وَتَقَرَّبُوا إِلَى اللَّهِ بِالتَّبَاعِدِ مِنْهُمْ“ (کنز العمال حدیث نمبر 5585)

ترجمہ: اللہ کی طرف تقرب کرو اہل معاصی کے بغض سے اور ان سے ترش روئی کے ساتھ ملو اور اللہ تعالیٰ کی رضا مندی ان کی خفگی میں ڈھنڈو اور اللہ کی نزدیکی ان کی دوری سے چاہو۔

لڑکی کو وہابی کی پرورش میں دینا اس سے محبت کی دلیل ہے اور اس سے محبت زہر قاتل سے زیادہ برا کہ اس سے جان جاتی ہے اور اس سے ایمان۔ خداوند تعالیٰ فرماتا ہے:

”وَمَنْ يَتَوَلَّهُمْ فَاِنَّهُ مِنْهُمْ“ (مائدہ آیت نمبر 51)

ترجمہ: جو تم میں ان سے دوستی کرے گا انہیں میں شمار کیا جائے گا۔

حدیث شریف میں حضور صلی اللہ تعالیٰ علیہ وسلم فرماتے ہیں:

”مَنْ أَحَبَّ قَوْمًا حَشَرَهُ اللَّهُ فِي زَمَرَتِهِمْ“

(المعجم الكبير حدیث نمبر 2519)

ترجمہ: جو جس قوم سے دوستی کرے گا اللہ اس کو انہیں کے گروہ میں اٹھائے گا۔

صحبت بدکا بہت برا اثر ہوتا ہے، اسی لیے حضرت مولانا رومی علیہ الرحمہ اپنی

مثنوی میں فرماتے ہیں:

صحبت صالح ترا صاحب کند
صحبت طالح ترا طالح کن
تا توانی دور شو از یار بد
یار بدتر بود از مار بد

مذکورہ بالا فتویٰ جو آیات قرآنیہ اور احادیث نبویہ سے مبرہن و مزین ہے کس انداز میں اہل سنت کی رہنمائی کرتا ہوا نظر آتا ہے، صاحب فتویٰ کس قدر خیر خواہی بھرے انداز میں مختلف جہتوں سے اس خطرناک اور ایمان کش و باؤ فتنہ کا سد باب کرتے ہوئے اور عوام اہل سنت کو متنبہ کرتے ہوئے نظر آتے ہیں۔

اس فتویٰ کے اخیر میں حضور شیر نیپال علیہ الرحمہ نے وہابیوں کے ساتھ شادی بیاہ کرنے والے سنی مسلمانوں کی غیرت ایمانی کو بیدار کرنے کے لئے جو انداز اختیار فرمایا ہے اسے بھی ملاحظہ فرمائیں۔ آپ تحریر فرماتے ہیں:

”وہابیت کی آفت سب سے اشد، جہاں دیکھو اس کی وجہ سے فتنہ۔ العیاذ باللہ ولا حول ولا قوۃ الا باللہ۔ کتنی شرم کی بات ہے کہ آدمی کے ماں باپ کو اگر کوئی گالی دے تو اس کی صورت دیکھنے کو روادار نہیں ہوتا اور خدا و رسول خدا کو برا کہنے والوں کو ان کی تعظیم سے بھاگنے کو روادار نہیں ہوتا اور خدا و رسول خدا کو برا کہنے والوں کو ان کی تعظیم سے بھاگنے والوں کو ایسا یار غار بنائے کہ بچی پرورش کو دے وہ کیسا سنی مسلمان ہے؟ العیاذ باللہ۔ (فتاویٰ برکات حصہ ہفتم)

اسی طرح فتاویٰ برکات حصہ ہشتم میں ایک مقام پر وہابی کو گمراہ و جہنمی ہونے پر چند احادیث کریمہ بیان کرنے کے بعد آپ اہل سنت کی روحوں کو جھنجھوڑتے ہوئے تحریر فرماتے ہیں:

”شادی بیاہ کرنے سے، یا ان کے ساتھ کھانے پینے سے، یا ان کے ساتھ اٹھنے بیٹھنے سے حدیث پر عمل ہو ہی نہیں سکتا۔ لہذا مسلمانوں خدا کا خوف رکھو کہ وہ شدید العقاب ہے اور رسول اللہ صلی اللہ تعالیٰ علیہ وسلم سے شرماء کہ وہ شفیع ہیں، ان کی بارگاہ میں سب کو جانا ہے۔“ (فتاویٰ برکات ہشتم)

ایک حیلہ کار د:

وہابی اور دیابنہ سے جو نکاح کے خواہاں ہوتے ہیں خواہ کسی بھی حرص کی وجہ سے تو اکثر دیکھا گیا ہے کہ ایسے لوگ حیلہ تلاش کرتے رہتے ہیں کہ کسی طرح بھی شادی بیاہ کرنے کا جواز مل جائے اور نفس و ہوس کو تسکین کا سامان فراہم کریں۔ ناخواندہ لوگوں، باباؤں اور ٹھگ و بے شرع پیروں سے مسئلہ پوچھ کر جواز کا فتویٰ حاصل کر لیتے ہیں اور رشتہ داری کر کے اپنے آپ کو اور اپنی اولاد کو خطرات و نقصانات اور ہلاکتوں کے گدھوں میں ڈال دیتے ہیں۔ ایسے حیلہ و بہانہ اور خود ساختہ عذر کار د کرتے ہوئے حضور شیر نیپال علیہ الرحمہ ایک سوال کے جواب میں تحریر فرماتے ہیں:

”ایسے لوگ احکام شرع سے بے بہرہ ہیں ان کی باتوں پر عمل جائز نہیں۔ کیا علم و دانش کے دعویداروں اور ان پیروں کو خبر نہیں کہ جماعت وہابیہ، یاد یو بندیہ، رافضیہ وغیرہا فرقہ باطلہ سے برادری کرنے میں نقصان ہی نقصان ہے اور دونوں جہاں کا خسران ہی خسران۔ مثلاً پیر صاحب یا مدعی علم و دانش نے کسی وہابی یا دیوبندی کو اپنا برادر بنایا، اس کی لڑکی سے اپنا لڑکا نکاح کیا، لڑکا دیوبندی، یا وہابی کا داماد بنا اس سلسلہ میں وہابیہ دیوبندیہ سے گفت و شنید ہوگی یا نہیں؟ ان سے سلام و کلام ہوگا یا نہیں؟ اس کا اس کے یہاں اور اس کا اس کے وہاں آنا جانا، اٹھنا بیٹھنا، کھانا پینا ہوگا یا نہیں؟ ضرور ہوگا اور یقیناً ہوگا۔ یہ بیمار پڑے یا وہ، یہ مرے یا وہ، عیادت اور جنازے کی شرکت کو جائے گا یا نہیں؟ ضرور جائے گا اور یقیناً جائے گا۔ یہ سب باتیں حرام و ناجائز ہیں یا

نہیں؟ ضرور ہیں اور یقیناً قطعاً اجماعاً حرام ہیں۔

اعلیٰ حضرت قدس سرہ فتاویٰ رضویہ جلد ششم ص ۹۰ پر فرماتے ہیں: ”ان سے (یعنی وہابیہ دیوبندیہ وغیرہا فرقہ باطلہ سے) میل جول قطعی حرام ان سے سلام و کلام حرام، انہیں پاس بیٹھنا حرام، ان کے پاس بیٹھنا حرام، بیمار پڑیں تو ان کی عیادت حرام، مرجائیں تو مسلمانوں کا سا انہیں غسل و کفن دینا حرام، ان کا جنازہ اٹھانا حرام، ان پر نماز پڑھنا حرام، انہیں مقابر مسلمین میں دفن کرنا حرام، ان کی قبر پر جانا حرام، انہیں ایصال ثواب کرنا حرام۔“

(فتاویٰ برکات حصہ ہفتم)

وہابی سے نکاح کا حکم فتاویٰ رضویہ کی روشنی میں:

مذکورہ فتویٰ کو مزید ارشادات اعلیٰ حضرت سے مزین کرتے ہوئے لکھتے ہیں:

”اور اسی کے جلد پنجم ص ۱۳ پر ہے: ”رسول اللہ صلی اللہ تعالیٰ علیہ وسلم نے بد مذہبوں کی نسبت فرمایا: ”لا توادلوہم ولا تناروہم ولا تناکوہم۔“ یعنی ان کے ساتھ کھانا نہ کھاؤ اور پانی نہ پیو اور بیاہ شادی نہ کرو۔ اور مولانا شاہ عبدالعزیز صاحب کی تفسیر سے نقل کی ہے کہ: ”ہر کہ بادیعتیاں انس و دوستی پیدا کند نور ایمان و حلاوت آں ازوے برگیرند“ اور طحاوی حاشیہ در مختار سے نقل کیا: ”من کان خارجاً من ہذہ المذہب الاربعۃ فی ذلک الزمان فہو من اہل البدعۃ و النار۔“ جو اس زمانے میں ان چاروں مذہب سے خارج ہو وہ بدعتی اور دوزخی ہے۔ بالجملہ اگر غیر مقلد عقیدہ کفریہ رکھتا ہو تو اس سے نکاح محض باطل و زنا ہے کہ مسلمان عورت کا کافر سے نکاح اصلاً صحیح نہیں اور اگر عقیدہ کفریہ نہ بھی رکھتا ہو تو بد مذہب سے مناکحت بحکم آیت وحدیث منع ہے۔ ملخصاً۔

(فتاویٰ برکات حصہ ہفتم)

پھر آگے آپ فتاویٰ رضویہ سے استفادہ کرتے ہوئے بلکہ اعلیٰ حضرت رضی اللہ تعالیٰ عنہ کا مبارک فتویٰ نقل کرتے ہوئے تحریر فرماتے ہیں:

”اور اسی کے ص ۵، ص ۱۴۸ پر ہے: ”بد مذہب کتا ہے یا نہیں؟ ہاں ضرور ہے۔ بلکہ کتے سے بھی بدتر و ناپاک تر، کتا فاسق نہیں اور یہ اصل دین و مذہب میں فاسق ہے۔ کتے پر عذاب نہیں اور یہ عذاب شدید کا مستحق ہے۔ میری نہ مانو، سید المرسلین صلی اللہ تعالیٰ علیہ وسلم کی حدیث مانو۔ ابو حاتم خزاعی اپنے جزء حدیثی میں حضرت ابو امامہ باہلی رضی اللہ تعالیٰ عنہ سے راوی رسول اللہ صلی اللہ تعالیٰ علیہ وسلم فرماتے ہیں: ”اصحاب البدع کلاب اہل النار۔“ بد مذہبی والے جہنمیوں کے کتے ہیں۔ امام دارقطنی کی روایت یوں ہے: ”حدثنا القاضي الحسين بن اسمعيل نا محمد بن عبد الله المخرمي نا اسمعيل بن ابان نا حفص بن غياث عن الاعمش عن ابي غالب عن ابي امامة رضي الله عنه قال قال رسول الله صلى الله عليه وسلم اهل البدع كلاب اهل النار۔“ یعنی رسول اللہ صلی اللہ تعالیٰ علیہ وسلم نے فرمایا بد مذہب لوگ دوزخیوں کے کتے ہیں۔ ابو نعیم حلیہ میں انس ابن مالک رضی اللہ عنہ سے راوی رسول اللہ صلی اللہ تعالیٰ علیہ وسلم فرماتے ہیں: ”اهل البدع شر الخلق والخليقة الخلق الناس والخليقة البهائم لاجرم۔“ حدیث میں ان کی مناکحت سے ممانعت فرمائی۔ عقیلی وابن حبان حضرت انس ابن مالک رضی اللہ تعالیٰ عنہ سے راوی رسول اللہ صلی اللہ تعالیٰ علیہ وسلم فرماتے ہیں: ”لا تجالسوهم ولا تشاربوهم الخ۔“ بد مذہبوں کے پاس نہ بیٹھو، ان کے ساتھ پانی نہ پیو، نہ کھانا کھاؤ، ان سے شادی بیاہ نہ کرو۔ انتہی ملخصاً۔

اور ص ۱۴۷ پر ہے: ”بد مذہب کی تعظیم حرام۔ متعدد حدیثوں میں ہے رسول اللہ صلی اللہ تعالیٰ علیہ وسلم فرماتے ہیں: ”من وقر صاحب بدعة فقد اعان على هدم الاسلام۔“ جس نے کسی بد مذہب کی توقیر کی اس نے اسلام کے ڈھانسنے میں مدد

کی۔ رواہ ابن عدی و ابن عساکر عن ام المؤمنین الصدیقة و الحسن بن سفیان فی مسنده و ابو نعیم فی الحلیة عن معاذ بن جبل السجزی فی الابانہ عن ابن عمرو کابن عدی عن ابن عباس و الطبرانی فی الکبیر و ابو نعیم فی الحلیة عن عبد اللہ بن بسر و البیہقی فی شعب الایمان عن ابراہیم بن میسرۃ التابعی المکی الثقة مرسلًا فالصواب ان الحدیث حسن بطرقہ۔ ”علمائے کرام تصریح فرماتے ہیں کہ مبتدع تو مبتدع، فساق بھی شرعاً واجب الایمانت ہیں اور اس کی تعظیم ناجائز۔ علامہ حسن شرنبلالی مرآۃ الفلاح میں فرماتے ہیں: ”الفاسق العالم تجب الایمانتہ شرعاً فلا یعظم“ امام علامہ فخر الدین زلیعی تبیین الحقائق پھر علامہ سید ابوسعود ازہری فتح المعین پھر علامہ سید احمد مصری حاشیہ درمختار میں فرماتے ہیں: ”قد وجب علیہم اہانتہ شرعاً“ علامہ محقق سعد الملتی والدین تفتازانی مقاصد و شرح مقاصد میں فرماتے ہیں: ”حکم المبتدع البغض و العداوة و الاعراض عنہ و الایمانتہ الطعن و اللعن“۔

(فتاویٰ برکات حصہ ہفتم)

اور اسی فتاویٰ برکات حصہ ہفتم میں ایک استفتا کے جواب میں تحریر فرماتے ہیں: ”ہرگز ہرگز (وہابی سے نکاح) جائز نہیں، کسی صورت روا نہیں، لڑکی اپنے باپ دادا کے (عقائد باطلہ کے) مطابق مذہب وہابیہ پر ہے تو مرتدہ ہے، اس کا نکاح عالم میں کسی سے نہیں ہو سکتا، جس سے ہوگا باطل ہوگا اور زنائے خالص۔ کما فی الدر المختار و الہندیۃ و الفتاویٰ الرضویۃ وغیرہا۔ اور اگر لڑکی مذہب وہابیہ، دیوبندیہ پر نہیں ہے، سنیہ ہے اپنے باپ دادا کے مذہب وہابیت و دیوبندیت سے بیزار ہے، ان کو ان کے کفریات کے باعث کافر و مرتد گردانتی ہے تو نکاح میں لائی جاسکتی ہے۔ لا باس بہ۔ گر یہ مستبعد ہے اور خلاف واقع۔ مشاہدات اور تجربات اس کے شاہد ہیں کہ اس سے مفاسد

کے دروازے کھل جاتے ہیں۔ محرمات شرعیہ میں مبتلا ہو کر دین و دنیا کا نقصان اٹھاتے ہیں۔ ولا حول ولا قوۃ الا باللہ۔ جو لوگ اس طرح کا حکم دیتے ہیں وہ ناعاقبت اندیش ہیں اور مقاصد شرع سے سخت غافل یا احکام شرع سے سخت جاہل، دانستہ یا نادانستہ فتنہ فساد کو ہوا دینے والے اور مذہب اہل سنت و جماعت کو نقصان پہنچانے والے ہیں۔ اللہ تبارک و تعالیٰ انہیں سمجھ دے تو فتنہ و ہدایت۔ حدیث شریف میں ایسوں کے بارے میں ارشاد ہے۔ ”فضلوا و اضلوا“ یعنی بے علم فتویٰ دے کر خود گمراہ ہونگے اور دوسروں کو گمراہ کریں گے۔ العیاذ باللہ ولا حول ولا قوۃ الا باللہ العلی العظیم۔

(فتاویٰ برکات حصہ ہفتم)

مشکل کشائی:

یہاں ایک مسئلہ کی طرف توجہ اور اس کا شرعی حل بیان کر دینا ضروری ہے اور وہ یہ ہے کہ اگر کسی سنی صحیح العقیدہ مسلمان نے اپنی لڑکی کا نکاح کسی وہابی کے یہاں کر دیا اور بعد کو معلوم ہوا تو اب کیا کرنا چاہئے، اسی کے نکاح میں رہنے دینا چاہئے یا واپس لا کر کسی سنی صحیح العقیدہ سے نکاح کر دینا چاہئے؟ تو اس اشکال کا حل آپ نے فتاویٰ رضویہ سے کرتے ہوئے اہل سنت کو ایک عظیم پریشانی اور بلا سے حفاظت فرمائی ہے۔ چنانچہ آپ تحریر فرماتے ہیں:

”اعلیٰ حضرت عظیم البرکت اپنے عظیم الشان فتاویٰ رضویہ کے جلد پنجم میں ص ۱۹۴ پر تحریر فرماتے ہیں کہ حنفی اگر اس میں مبتلا ہوا ہو یعنی اپنی لڑکی کسی وہابی کے نکاح میں دیدیا ہو تو اپنی لڑکی اسی دعویٰ سے واپس لے کہ نکاح ہوا ہی نہیں کہ طلاق کی ضرورت پڑے۔ لہذا ہندہ کو اس وہابی کے گھر ہرگز نہ بھیجیں اور کسی سنی اپنے مذہب کے آدمی سے شادی کر دیں اور وہابی بد دین مفسدین سے بچتے رہیں، کیونکہ یہ ایمان و اسلام کے رہزن ہیں، ان رہزنوں سے اپنے ایمان کو بچاتے رہیں۔ ان کے دھوکے

میں نہ پڑیں ان کے روزہ نماز کو نہ دیکھیں۔ حدیث پاک میں ہے ان کا روزہ، ان کی نماز، ان کا حج، ان کی زکوٰۃ کوئی چیز بھی خدا کی بارگاہ میں مقبول نہیں۔ لہذا ہمیشہ ان سے دور رہیں دوسروں کو دور رہنے کی تلقین کریں۔

(فتاویٰ برکات حصہ ہشتم)

خلاصہ کتاب:

خلاصہ کلام یہ کہ حضور شیر نیپال علیہ الرحمہ نے اپنی پوری زندگی قوم کی اصلاح، ملت اسلامیہ اور مسلک اعلیٰ حضرت کی ترویج و اشاعت اور بدعقیدوں کے رد و طرد میں وقف کر دی اور قوم مسلم کی رہبری و رہنمائی کا فریضہ آپ انجام دیتے رہے۔ اللہ تعالیٰ ایسے مصلح و ہادی و رہنما کی خدمات جلیلہ کو قبول فرمائے اور آپ کی تربت پر انوار و تجلیات کی بارشیں نازل فرمائے۔

آمین بجاہ طہ و یاسین ﷺ

طالب دعا

گدائے مرشد ابوالعطر محمد عبدالسلام امجدی برکاتی غفی عنہ

متوطن: تارا پٹی، دھنوشا (نیپال)

مقیم حال: دوحہ قطر

14 / شعبان المعظم 1444ھ شب برات

مطابق 07 / 03 / 2023ء

شب چہار شنبہ